

# NKPUGH

1	2	3	4	5	6	7	8	9	10	11	12	13	14	15	16	17	18	19
20	21	22																

## ISI 1

**N**kpughe nke Jisus Kraist, nke Chineke nyere Ya igosi ndi-orù-Ya, bú ihe nāghaghi iputa n'isi nso: O we site n'aka mọ-ozi-Ya ziga we gosi Jọn orù-Ya;

<sup>2</sup> onye ịara àmà nke okwu Chineke, na nke àmà Jisus Kraist, ka ha ra, bú ihe ọ huru.

<sup>3</sup> Ngozi nādiri onye nāgu, na ndi nānu okwu nile nke amuma nka, ndi nēdebe kwa ihe nile edeworo nime ya: n'ihì na oge ahu di nso.

<sup>4</sup> Jọn nēdegara nzukọ Kraist asa nke di n'Esia akwukwọ: Amara diri unu, ya na udo, nke si n'aka Onye ahu puta, bú Onye nādi adi, Onye dikwari, Onye nābia kwa; nke si kwa n'aka Mọ asa ahu puta, bú ndi nọ n'iru oche-eze-Ya;

<sup>5</sup> nke si kwa n'aka Jisus Kraist puta, Onye bu onye-àmà kwesiri ntukwasi-obi, onye eburu uzọ mu n'etiti ndi nwuru anwu, buru kwa onye-isi nke ndi-eze uwa. Onye ahu Nke nāhu ayi n'anya, Onye tọpu-kwa-ra ayi na nmehie nile ayi nime ọbara-Ya;

<sup>6</sup> O we me ka ayi buru ala-eze, ndi-nchu-àjà nye Chineke na Nna nke Ya; ọ bu Ya ka otuto nile na ike nile diri rue mọe nile ebighi-ebi. Amen.

<sup>7</sup> Le, Ọ nābia, Ya na igwe-oji; anya nile ọ bula gāhuzu kwa Ya, ndi ahu gāhu kwa Ya, bú ndi mara Ya ube; ebo nile nke uwa gēti-kwa-ra ya aka n'obi. E, Amen.

<sup>8</sup> Mu onwem bu Alfa ahu na Omega ahu, ka Onye-nwe-ayi Chineke kwuru, bú Onye nādi adi, Onye di-kwa-ri, Onye nābia kwa, Onye puru ime ihe nile.

<sup>9</sup> Mu onwem, bú Jọn, nwa-nna-unu na onye nēso unu nwekọ nkpaụ na ala-eze na ntachi-obi nke di nime Jisus, emere ka m'nọ n'agwe-etiti ahu nke anākpọ Patmọs, n'ihì okwu Chineke na àmà Jisus.

<sup>10</sup> Emere ka m'nọ nime Mọ Nsọ n'ubọchi Onye-nwe-ayi, m'we nu otù oké olu n'azum, dika nke opì,

<sup>11</sup> ka ọ nāsi, Ihe i nele anya, de ya n'akwukwọ, ziga-kwa-ra nzukọ Kraist asa ndia; zigara Efesọs, ziga-kwa-ra Smuana, ziga-kwa-ra Pagamom, ziga-kwa-ra Taiataira, ziga-kwa-ra Sadis, ziga-kwa-ra Filadelfia, ziga-kwa-ra Leodisia.

<sup>12</sup> M'we chigharia ile olu ahu nke nākpayerem uka. Mọe m'chigharisiri m'we hu ihe-idọba-oriọna asa nke eji ọla-edo me;

<sup>13</sup> n'etiti ihe-idọba-oriọna asa ahu ahu-kwa-ram otù Onye yiri nwa nke madu, Onye nēyi uwe nke ruru n'ukwu ala, ewerewo kwa ihe-ọkiké nke ọla-edo ke n'obi-Ya gburugburu.

<sup>14</sup> Isi-Ya na agiri-isi-Ya di kwa ọcha dika aji-anu ọcha, dika snow; anya-Ya abua di kwa ka ire ọku;

<sup>15</sup> ukwu-Ya abua di kwa ka ọla akwọchapuru ka o ịpu, dika agāsi na erere ya-ri n'oké

ọkụ; ọlu-Ya di kwa ka ọlu ọtutu miri.

<sup>16</sup> O nwe-kwa-ra kpakpando asa n'aka-nri-Ya: mma-agha di nkọ nke nwere iru abua nēsi kwa n'ọnu-Ya puta: iru-Ya di kwa ka anyanwu nāmu n'ike-ya.

<sup>17</sup> M̀be m'huru Ya, m'we da n'ala n'ukwu-Ya dika onye nwuru anwu. O we bikwasim aka-nri-Ya, si, Atula egwu; Mu onwem bu onye mbu na onye ikpe-azu,

<sup>18</sup> buru kwa Onye ahu nādi ndu; aghọ-kwa-ram onye nwuru anwu, ma le, anamadi ndu rue m̀be nile ebighi-ebi, enwe-kwa-ram nkpisi-ugodi nile nke ọnwu na nke Hedis

<sup>19</sup> Ya mere, de ihe nile i huru n'akwukwọ, ha na ihe nke nādi adi, na ihe nile nke gaje iputa m̀be ihe ndia gasiri;

<sup>20</sup> ihe-omimi nke kpakpando asa ahu nke i huru n'aka-nrim, na ihe-idọba-orịona asa ahu nke eji ọla-edo me. Kpakpando asa ahu bu ndi-mọ-ozị nke nzukọ Kraist asa ahu: ihe-idọba-orịona asa ahu bu kwa nzukọ Kraist asa.

## ISI 2

**D**egara mọ-ozị nke nzukọ Kraist di n'Efesọs akwukwọ, si, Ihe ndia ka Ọ nēkwu, bú Onye nēji kpakpando asa ahu n'aka-nri-Ya, Onye nējeghari n'etiti ihe-idọba-orịona asa ahu nke eji ọla-edo me:

<sup>2</sup> Amataram ọlu-gi nile, na ndọbu i nāđọbu onwe-gi n'ọlu, na ntachi-obi-gi, mata kwa na i pughi inagide ndi ọjọ, i nwa-kwa-ra ndi nākpọ onwe-ha ndi-ozị, ma ha abughi, i we hu na ha bu ndi-ugha;

<sup>3</sup> i nwe-kwa-ra ntachi-obi, i bū-kwa-ra ibu n'ihì aham, ike akāgwughi kwa gi.

<sup>4</sup> Ma enwerem nka imegide gi, na i rapuru ihu-n'anya ahu i nwere na mbu.

<sup>5</sup> Ya mere cheta ebe i siworo dapu, gi chēghari kwa, lu kwa ọlu mbu; ma asi na i meghe otú a anamabiakute gi, M'gēwepu kwa ihe-idọba-orịona-gi n'ọnođu-ya, ma asi na i chēgharighi.

<sup>6</sup> Otú ọ di, nka ka i nwere, na i nākpọ ọlu nile nke ndi-Nikolaitan asì, bú nke Mu onwem nākpọ kwa asì.

<sup>7</sup> Onye nwere nti, ya nu ihe Mọ Nsọ nāgwa nzukọ Kraist. Onye nēmeri emerì, ya ka M'gēkweye ka o rie nkpuru si n'osisi nke ndu ahu puta, bú nke di na Paradais nke Chineke.

<sup>8</sup> Dega-kwa-ra mọ-ozị nke nzukọ Kraist di na Smuana akwukwọ, si, Ihe ndia ka Ọ nēkwu, bú Onye ahu nke bu onye mbu na onye ikpe-azu, Onye ghọrọ onye nwuru anwu, we dikwa ndu:

<sup>9</sup> Amataram nkpađu-gi, na ọbeye i bu (ma i bu ọgaranya), na nkwalu Chineke nke ndi nāsi na ha bu ndi-Ju, ma ha abughi, kama ha bu ulo-nzukọ Setan.

<sup>10</sup> Atula ahuhu nile i gaje ihu egwu: le, ekwensu gaje itubà ufọdu n'etiti unu nime ulo-nkpọrọ, ka ewe nwa unu; unu gēnwe kwa nkpađu ubọchi iri. Gosi onwe-gi onye kwesiri ntukwasi-obi rue ọnwu, M'gēnye kwa gi okpu-eze ahu, bú ndu.

<sup>11</sup> Onye nwere nti, ya nu ihe Mọ Nsọ nāgwa nzukọ Kraist. Onye nēmeri emerì, agaghi-emejọ ya site n'ọnwu nke-abua ahu.

<sup>12</sup> Dega-kwa-ra mọ-ozị nke nzukọ Kraist di na Pagamọm akwukwọ, si, Ihe ndi ka Ọ nēkwu, bú Onye ahu Nke nwere mma-agha di nkọ ahu nke nwere iru abua:

<sup>13</sup> Amataram ebe i bi, bú ebe oche-eze Setan di: i nējidesi kwa aham ike, i gọnarighi kwa okwukwem, ọbuná n'ubọchi Antipas onye-àmàm, onye nkem kwesiri ntukwasi-obi, onye eburu n'etiti unu, ebe Setan bi.

- <sup>14</sup> Ma enwerem ihe ole-na-ole imegide gi, n'ih na i nwere n'ebe ahu ufodu ndi nējidesi ozizí Belam ike, bú onye nējí Belak itọbọ n'iru umu Israel ihe-ima-n'onyà, ka ha rie ihe achuru n'àjà nye arusi, ka ha kwa kwa iko.
- <sup>15</sup> Otú a, gi onwe-gi nwe-kwa-ra ufodu ndi nējidesi ozizí ndi-Nikolaitan ike otú ahu.
- <sup>16</sup> Ya mere, chègharia; ma asi na i megghi otú a anamabiakute gi ọsọsọ, M'gēwere kwa mma-agma nke ọnum bu agra megide ha.
- <sup>17</sup> Onye nwere nti, ya nu ihe Mọ Nsọ nāgwa nzukọ Kraist. Onye nēmeri emeri, ya ka M'gēnye ufodu nime manna ahu nke ezobeworo, M'gēnye kwa ya nkume ọcha, n'elu nkume ahu ka edewo-kwa-ra aha ọhu, nke ọ nādighi onye ọ bula matara ma-ọbughi onye nānata ya.
- <sup>18</sup> Dega-kwa-ra mọ-ozí nke nzukọ Kraist di na Taiataira akwukwọ, si, Ihe ndia ka Ọkpara Chineke nēkwu, Onye anya-Ya abua di ka ire ọku, ukwu-Ya abua di kwa ka ọla akwọchapuru ka o ọpu:
- <sup>19</sup> Amataram ọlu-gi nile, na ihu-n'anya-gi na okwukwe-gi na ije-ozí-gi na ntachi-obi-gi, mata kwa na ọlu ikpe-azu gi kariri nke-mbu.
- <sup>20</sup> Ma enwerem nka imegide gi, na i kwere nwanyi ahu, bú Jezebel, onye nākpọ onwe-ya onye-amuma-nwanyi; o nējí kwa ndi-orum ihe, nēduhie kwa ha, ka ha kwa iko, ri kwa ihe achuru n'àjà nye arusi.
- <sup>21</sup> Enye-kwa-ram ya oge, ka o we chègharia; ma ọ chọghí ichèghari n'ikwa-iko-ya.
- <sup>22</sup> Le, anamatubà ya n'ihe-nkpaḅu, tubà kwa ndi soro ya kwa iko nime oké nkpaḅu, ma asi na ha echègharighi n'ọlu-ya.
- <sup>23</sup> M'gēwere kwa ọnwu ọue umu-ya; nzukọ Kraist nile gāmara kwa na Mu onwem bu onye nēnyocha akuru na obi nile: M'gēnye kwa unu n'otù n'otù dika ọlu nile unu si di.
- <sup>24</sup> Ma unu ka m'nāgwa, bú ndi ọduru na Taiataira, ka unu ra, bú ndi nēnweghi ozizí a, madu ndi nāmaghi ihe nile di omimi nke Setan, dika ha nēkwu; ebokwasighi m unu ibu arọ ọzọ.
- <sup>25</sup> Otú ọ di, ihe unu nwere, jidesienụ ya ike rue mḅe M'gābia.
- <sup>26</sup> Onye nēmeri emeri, na onye nēdebe ọlum nile rue ọgwugwu ihe nile, ya ka M'gēnye kwa ike ichi mba nile:
- <sup>27</sup> ọ gewere kwa nkpa-n'aka ígwè zù ha dika aturu, dika anākujisi ite nke ọkpụ-ite; dika Mu onwem natawokwara n'aka Nnam:
- <sup>28</sup> M'gēnye kwa ya kpakpando ututu.
- <sup>29</sup> Onye nwere nti, ya nu ihe Mọ Nsọ nāgwa nzukọ Kraist.

### ISI 3

**D**ega-kwa-ra mọ-ozí nke nzukọ Kraist di na Sadis akwukwọ, si, Ihe ndia ka Ọ nēkwu, bú Onye nwere Mọ asa ahu nke Chineke, na kpakpando asa ahu: Amataram, ọlu-gi nile, na i nwere aha na i di ndu, ma i bu onye nwuru anwu.

<sup>2</sup> Ghọ onye nēche nche, me kwa ka ihe ọduru guzosie ike, bú nke gaje inwu anwu: n'ih na ọ dighi ọlu-gi M'huworo nke zuworo ezù n'iru Chínkem.

<sup>3</sup> Ya mere, nēcheta otú i nataworo, ya na otú i nuru; nēdebe kwa ya, chèghari kwa. Ya mere, asi na i cheghi nche, M'gābia dika onye-ori, i gaghi-amara kwa oge hour M'gābiakwasi gi ma-ọli.

<sup>4</sup> Ma i nwere aha ole-na-ole na Sadis ndi nēmerughi uwe-ha: ha gēsokam nējeghari nime uwe ọcha; n'ih na ha bu ndi kwesiri.

- <sup>5</sup> Onye nēmeri emerī ka agēḅokwasi uwe ọcha otú a; M'gaghi-ehichapu kwa aha-ya nime akwukwọ nke ndu nkem ma-ọli, M'gēkwuputa kwa aha-ya n'iru Nnam, na n'iru ndi-mọ-ozī-Ya.
- <sup>6</sup> Onye nwere nti, ya nu ihe Mọ Nsọ nāgwa nzukọ Kraist.
- <sup>7</sup> Dega-kwa-ra mọ-ozī nke nzukọ Kraist di na Filadelfia akwukwọ, si, Ihe ndia ka Ọ nēkwu, bú Onye di Nsọ, Onye-ezi-okwu, Onye nwere nkpsī-ugodi nke Devid, Onye nēmeghe, ọ dighi kwa onye ọ bula gēmechi, Onye nēmechi kwa, ọ dighi kwa onye ọ bula nēmeghe:
- <sup>8</sup> Amataram ọlu-gi nile (le, enyewom gi ọnu-uzọ nke emegheworo n'iru gi, nke onye ọ bula nāpughi imechi), na i nwere ike ntà, i debe-kwa-ra okwum, i gọnarighi kwa aham.
- <sup>9</sup> Le, anamenye ufọdu nime ulo-nzukọ, ahu nke Setan, nime ndi si na ha bu ndi-Ju, ma ha abughi, kama ha nēkwu okwu-ugha; le, M'gēme ka ha bia kpọ isi ala n'iru ukwu-gi, ka ha mara kwa na Mu onwem huru gi n'anya.
- <sup>10</sup> N'ihī na i debere okwu nke ntachi-obim, Mu onwem gēdebe kwa gi ka i ghara ibà n'oge hour nke ọnwunwa ahu, bú oge hour nke gaje ibiakwasi elu-uwa dum madu bi, inwa ndi bi n'elu uwa.
- <sup>11</sup> Anamabia ọsọsọ: jidesie ihe i nwere ike, ka onye ọ bula ghara inara ọkp-eze-gi.
- <sup>12</sup> Onye nēmeri emerī, ya ka M'gēme ka ọ buru ide n'ulo nsọ nke Chinekem, ọ gaghi-esi kwa n'ebe ahu pua ọzọ ma-ọli: M'gēde-kwasi kwa ya aha Chinekem, na aha obodo Chinekem, bú Jerusalem ọhu, nke si n'elu-igwe ridata site n'ebe Chinekem nọ, M'gēdekwasī kwa ya aha ọhu nkem.
- <sup>13</sup> Onye nwere nti, ya nu ihe Mọ Nsọ nāgwa nzukọ Kraist.
- <sup>14</sup> Dega-kwa-ra mọ-ozī nke nzukọ Kraist di na Leḡdisia akwukwọ, si, Ihe ndia ka Amen ahu nēkwu, bú Onye-àmà ahu Nke kwesiri ntukwasī-obi, Nke bu kwa Onye-ezi-okwu, Isi nke ihe nile Chineke kère:
- <sup>15</sup> Amataram ọlu-gi nile, na i jughi oyi i kpoghi kwa ọku: ọ gādi m nọ nma ma i nāju oyi ma-ọbu na i nēkpo ọku.
- <sup>16</sup> Otú a, n'ihī na i di nāranara, i kpoghi kwa ọku i jughi kwa oyi, M'gāḅopu gi n'ọnum.
- <sup>17</sup> N'ihī na i nāsī, Abum ọgaranya. emewo ka m'buru ọgaranya, ọ dighi kwa ihe ọ bula nākpam; i mataghi kwa na gi onwe-gi bu onye ahu nāhuju anya na onye kwesiri ebere na onye dara ọbeye na onye kpuru ìsì na onye nāḅa ọtọ:
- <sup>18</sup> aduam gi ọdú ka i zuru n'akam ọla-edo nke erechaworo n'ọku, ka i we ghọ ọgaranya; ka i zuru kwa uwe ọcha, ka i we bokwasī onwe-gi, ka ewe ghara ime ka ihere nke iḅa-ọtọ-gi puta ihè; ka i zuru kwa ọgwu-anya ite n'anya-gi, ka i we nāhu uzọ.
- <sup>19</sup> Ka ha ra, bú ndi Mu onwem huru n'anya, anamatu ha nmehie ha n'anya, zí kwa ha ihe site n'inye ha ahuhu: ya mere, nānu ọku n'obi, chēghari kwa.
- <sup>20</sup> Le, anameguzo n'ọnu-uzọ, nāku kwa aka: ọ buru na onye ọ bula anu olum, meghe kwa uzọ, M'gāḅakute ya, so kwa ya ri nri-anyasi, ya onwe-ya gēsokwam rie.
- <sup>21</sup> Onye nēmeri emerī, ya ka M'gēkweye ka o som nọdu ala n'ochē-ezem, dika Mu onwem meri-kwa-ra, we so Nnam nọdu ala n'ochē-eze-Ya.
- <sup>22</sup> Onye nwere nti, ya nu ihe Mọ Nsọ nāgwa nzukọ Kraist.

## ISI 4

**M**ḅe ihe ndia gasiri m'we hu, ma le, ọnu-uzọ ka o gheworo oghe n'elu-igwe, olu mbu m'nu-kwa-ra, olu dika nke opì nākpayerem uka, otù onye nāsī, Rigota n'ebe a, M'gēgosi kwa gi ihe nile nke nāghaghi iputa mḅe ihe ndia gasiri.

- <sup>2</sup> Ngwa ngwa emerem ka m'nọ nime Mọ Nsọ: ma le, edebere oche-eze n'elu-igwe, otù Onye nānọkwasi kwa n'ochē-eze ahu;
- <sup>3</sup> Onye ahu Nke nānọdu ala yiri nkume jasper na sardius ma ọ buru na anēle Ya anya: eke-na-ogwurugwu di kwa oche-eze ahu gburugburu, yiri emerald ma ọ buru na anēle ya anya.
- <sup>4</sup> Orú oche-eze na anọ di kwa oche-eze ahu gburugburu: m'we hu orú ndi-okenye na anọ ka ha nānọkwasi n'ochē-eze ndia, ndi eḅokwasiworo uwe ọcha; ahu-kwa-ram okpu-eze nke ọla-edo n'isi-ha.
- <sup>5</sup> Àmùmà na olu na éḅè-elu-igwe nēsi kwa n'ochē-eze ahu puta. Ọwa nke ọku asa nēnwu n'iru oche-eze ahu, nke bu Mọ asa ahu nke Chineke;
- <sup>6</sup> ihe di kwa n'iru oche-eze ahu dika oké osimiri eji enyo me yiri crystal; ihe anọ nke di ndu nọ kwa n'etiti oche-eze ahu, nọ kwa oche-eze ahu gburugburu, ndi juputara n'anya anya n'iru na azu.
- <sup>7</sup> Ihe mbu ahu nke di ndu yiri ọdum, ihe nke-abua ahu nke di ndu yi-kwa-ra nwa-ehi, ihe nke-atọ ahu nke di ndu nwe-kwa-ra iru dika nke madu, ihe nke-anọ ahu nke di ndu yi-kwa-ra ugo nēfe efe.
- <sup>8</sup> Ihe anọ ahu nke di ndu nwe-kwa-ra nkù isi n'otù n'otù, ha juputa-kwa-ra n'anya anya gburugburu, ya na nime: ha adighi-ezu ike ehihie na abali, nāsi, Nsọ, nsọ, nsọ, ka Onye ahu di, bú Onye-nwe-ayi Chineke, Onye puru ime ihe nile, Onye diri, Onye nādi kwa adi, Onye nābia kwa.
- <sup>9</sup> Mḅe ọ bula ihe anọ ahu nke di ndu gēnye Onye ahu Nke nānọkwasi n'ochē-eze ahu otuto na nsọpuru na ekele, bú Onye nādi ndu rue mḅe nile ebighi-ebi,
- <sup>10</sup> orú ndi-okenye na anọ ahu gāda n'ala n'iru Onye ahu Nke nānọkwasi n'ochē-eze ahu, ha gākpọ kwa isi ala nye Ya, bú Onye ahu Nke nādi ndu rue mḅe nile ebighi-ebi, ha gātudà kwa okpu-eze-ha n'iru oche-eze ahu, nāsi,
- <sup>11</sup> Gi, Onye-nwe-ayi na Chineke-ayi, I kwesiri inara otuto nile na nsọpuru nile na ike nile: n'ihì na Gi onwe-gi kèrè ihe nile, ọ bu kwa n'ihì ọchichọ-Gi ka ha diri, ka ekè-kwa-ra ha èkè.

## ISI 5

**M'**we hu akwukwọ nke edere ya-ri ihe n'ime na azu, nke eji-kwa-rari akàrà asa kasie ya ike, ka ọ di n'aka-nri Onye ahu Nke nānọkwasi n'ochē-eze ahu.

- <sup>2</sup> M'we hu mọ-ozì di ike, ka o nēwere oké olu nēkwusa, si, Ònye kwesiri isaghe akwukwọ ahu, na inyawapu akàrà-ya?
- <sup>3</sup> Ọ dighi kwa onye ọ bula di n'elu-igwe, ma-ọbu n'elu uwa, ma-ọbu n'okpuru uwa, puru isaghe akwukwọ ahu, ma-ọbu ile ya anya.
- <sup>4</sup> M'we kwa ákwá nke-uku, n'ihì na ahughi onye ọ bula kwesiri isaghe akwukwọ ahu, ma-ọbu ile ya anya:
- <sup>5</sup> otù onye n'etiti ndi-okenye ahu we sim, Akwala ákwá: le, Ọdum ahu Nke si n'ebo Juda puta, Onye bu Nkpọrọgwu nke Devid, O kwesiri, isaghe akwukwọ ahu na akàrà-ya asa.
- <sup>6</sup> M'we hu Nwa-aturu ka O nēguzo n'etiti oche-eze ahu na ihe anọ ahu nke di ndu, guzo kwa n'etiti ndi-okenye ahu, dika agāsi na eḅuru Ya-ri, O nwe-kwa-ra mpi asa, na anya asa, nke bu Mọ asa ahu nke Chineke, bú nke ezigaworo ha n'uwa nile.
- <sup>7</sup> O we bia, Ọ narawo kwa akwukwọ ahu n'aka-nri Onye ahu Nke nānọkwasi n'ochē-eze ahu.
- <sup>8</sup> Mḅe Ọ natara akwukwọ ahu, ihe anọ ahu nke di ndu na orú ndi-okenye na anọ ahu we

da n'ala n'iru Nwa-aturu ahu, ha nile n'otù n'otù nwere ubọ-akwara, na ọkwa nke eji ọla-  
edo me nke juputara n'ihe-nsure-ọku nēsi isì uto, nke bu ekpere ndi nsọ.

<sup>9</sup> Ha nābù kwa abù ọhu, si, I kwesiri inata akwukwọ ahu, na isaghe akàrà-ya: n'ihì na  
eburu Gi ebu, I were kwa ọbara-Gi ọtara Chineke madu si n'ebo nile ọ bula, na asusu  
nile ọ bula, na ndi nile ọ bula, na mba nile ọ bula, puta,

<sup>10</sup> I we me ha ka ha buru ala-eze na ndi-nchu-àjà nye Chineke-ayi; ha bu kwa eze n'elu  
uwa.

<sup>11</sup> M'we hu, nu kwa olu ọtutu ndi-mọ-ozì ndi nọ oche-eze ahu na ihe anọ ahu nke di ndu  
na ndi-okenye ahu gburugburu; ọnu-ogugu-ha riri oké nne nke-uku, nke anāpughi iguta  
ha;

<sup>12</sup> anurum ka ha were oké olu nāsi, O kwesiri, bú Nwa-aturu ahu Nke ebuworo ebu, inata  
ike nile, na àkù, na amam-ihe, na ume, na nsọpuru, na otuto, na ngozi.

<sup>13</sup> M'we nu ihe nile ọ bula ekèrè èkè nke di n'elu-igwe, na n'elu uwa, na n'okpuru uwa, na  
n'elu oké osimiri, ha na ihe nile di ha nime, ka ha nāsi, Ọ bu Onye ahu Nke nānọkwasi  
n'ochè-eze ahu, Ya na Nwa-aturu ahu, ka ngozi nile na nsọpuru nile na otuto nile na ike  
nile diri rue mpe nile ebighi-ebi.

<sup>14</sup> Ihe anọ nke di ndu we si, Amen. Ndi-okenye ahu we da n'ala we kpọ isi ala.

## ISI 6

**M'**we hu mpe Nwa-aturu ahu saghere otù nime akàrà asa ahu, m'we nu otù nime ihe  
anọ ahu nke di ndu, ka ọ nāsi, dika agāsi na o ji olu ébè-elú-igwe nēkwu, si, Bia.

<sup>2</sup> M'we hu, ma le, inyinya ọcha, Onye nānọkwasi ya nwe-kwa-ra uta; ewe nye Ya okpu-  
eze: O we puta nēmeri, ya na ka O we meri.

<sup>3</sup> Mpe Ọ saghe-kwa-ra akàrà nke-abua, m'we nu ihe nke-abua ahu nke di ndu, ka ọ nāsi,  
Bia.

<sup>4</sup> Inyinya ọzọ we puta, bú inyinya nke nācha ọku ọku: ewe nye onye nānọkwasi ya ike  
inapu udo n'uwa, ya na ka ha we ọurita onwe-ha: ewe nye ya oké mma-agha.

<sup>5</sup> Mpe Ọ saghe-kwa-ra akàrà nke-atọ, m'we nu ihe nke-atọ ahu nke di ndu, ka ọ nāsi, Bia.  
M'we hu, ma le, inyinya oji; onye nānọkwasi ya nwe-kwa-ra ihe-ọtùtù n'aka-ya.

<sup>6</sup> M'we nu dika agāsi na ọ bu otu n'etiti ihe anọ ahu nke di ndu, ka ọ nāsi, Otù ọtùtù ntà  
nke ọkà bu otù shilling, ọtùtù ntà atọ nke barley bu otù shilling; emejoy-kwa-la manu na  
manya-vine.

<sup>7</sup> Mpe Ọ saghe-kwa-ra akàrà nke-anọ, m'we nu olu nke ihe nke-anọ ahu nke di ndu, ka ọ  
nāsi, Bia.

<sup>8</sup> M'we hu, ma le, inyinya nke aru-ya yiri ozu: onye nānọkwasi kwa ya, aha-ya bu Ọnwu;  
Hedis we so ya ga. Ewe nye ha ike ichi otù uzọ n'uzọ anọ nke uwa, iji mma-agha, na iji  
oké unwu, na iji ọnwu, nēbu, iwere kwa anu-ohia nke uwa nēbu.

<sup>9</sup> Mpe Ọ saghe-kwa-ra akàrà nke-ise, m'we hu n'okpuru ebe-ichu-àjà ahu nkpuru-obi nke  
ndi ebururi n'ihì okwu Chineke, na n'ihì àmà ahu nke ha nwere:

<sup>10</sup> ha we were oké olu tie nkpu, si, Rùe ole mpe, Onye-nwe-ayi, Onye di nsọ, buru kwa  
Onye-ezi-okwu, ka I nēkpeghi ikpé bọ kwa ọbọ ọbara-ayi n'isi ndi bi n'elu uwa?

<sup>11</sup> Ewe nye ha n'otù n'otù uwe-nwuda di ọcha; ewe si ha, ka ha zuru ike nwa oge ọzọ, rue  
mpe ndi-orù-ibe-ha na umu-nna-ha gēzu kwa ezù, bú ndi agaje ibu dika ebu-kwa-ra ha  
onwe-ha.

<sup>12</sup> M'we hu mpe Ọ saghere akàrà nke-isi, oké ala-oma-jijiji we da; anyanwu we ghọ oji  
dika ákwà-nkpe nēji nji nke eji aji anu kpa, ewe me ọnwà ka ọ gbaze ka ọbara:

- <sup>13</sup> kpakpando nile nke elu-igwe we da rue ala, dika osisi fig nātupu nkpuru-ya nāchaghi acha, m̀be oké ifufe nēfeghari ya.
- <sup>14</sup> Ewe kewapu elu-igwe dika akwukwọ-odide m̀be anāpiakọta ya; ewe wepu ugwu nile na agwe-etiti nile ọ bula n'ọnọdu-ha.
- <sup>15</sup> Ndi-eze nke uwa, na ndi-amadi, na ndi-isi-ọchi-agha, na ndi-ọgaranya, na ndi di ike, na orù ọ bula, na onye ọ bula nwere onwe-ya, we zobe onwe-ha nime ọ̀bà na nime oké nkume nke ugwu:
- <sup>16</sup> ha nāsi kwa ugwu na oké nkume ahu, Dakwasinu ayi, zopu ayi n'iru Onye ahu Nke nānọkwasi n'ochē-eze ahu, zopu kwa ayi n'iwe nke Nwa-aturu ahu:
- <sup>17</sup> n'ihī na oké ubọchi nke iwe-ha abiawo; ònye pu-kwa-ra iguzo?

## ISI 7

**M**̀be nka gasiri m'we hu ndi-mọ-ozī anọ ka ha nēguzo n'elu nkuku anọ nke uwa, nējidesi ifufe anọ nke uwa ike, ka ifufe ọ bula we ghara ife n'elu uwa, ma-ọbu n'elu oké osimiri, ma-ọbu n'elu osisi ọ bula.

<sup>2</sup> M'we hu mọ-ozī ọzọ ka o nēsi n'ọwuwa-anyanwu rigo, nēnwe akàrà nke Chineke di ndu; o we were oké olu tiere ndi-mọ-ozī anọ ahu nkpu, bú ndi enyere ha ike imejọ uwa na oké osimiri,

<sup>3</sup> si, Emejọla uwa, ma-ọbu oké osimiri, ma-ọbu osisi, rue m̀be ayi gākasiwo ndi-orù Chineke-ayi akàrà n'egedege-iru-ha.

<sup>4</sup> M'we nu ọnu-ọgugu ndi akarari, ọgu nnù iri na ọgu nnù asatọ, ndi akarari akàrà site n'ebo nile ọ bula nke umu Israel.

<sup>5</sup> Akarari akàrà site n'ebo Juda orú nnù na nnù iri: Site n'ebo Reuben orú nnù na nnù iri: Site n'ebo Gad orú nnù na nnù iri:

<sup>6</sup> Site n'ebo Asha orú nnù na nnù iri: Site n'ebo Naftali orú nnù na nnù iri: Site n'ebo Manase orú nnù na nnù iri:

<sup>7</sup> Site n'ebo Simeon orú nnù na nnù iri: Site n'ebo Livai orú nnù na nnù iri: Site n'ebo Isaka orú nnù na nnù iri:

<sup>8</sup> Site n'ebo Zebulum orú nnù na nnù iri: Site n'ebo Josef orú nnù na nnù iri: Site n'ebo Benjamin orú nnù na nnù iri:

<sup>9</sup> M̀be ihe ndia gasiri m'we hu, ma le, oké ìgwè madu, nke onye ọ bula nāpughi iguta ọnu, ndi si na mba nile ọ bula, na ebo nile, na ndi nile, na asusu nile, puta, nēguzo n'iru ochē-eze ahu na n'iru Nwa-aturu ahu, eḅokwasiworo ha uwe-nwuda di ọcha, igu-nkwu di kwa n'aka-ha;

<sup>10</sup> ha we were oké olu tie nkpu, si, Nzọputa diri Chineke-ayi, Onye nānọkwasi n'ochē-eze ahu, di-kwa-ra Nwa-aturu ahu.

<sup>11</sup> Ndi-mọ-ozī nile nēguzo kwa ochē-eze ahu na ndi-okenye ahu na ihe anọ ahu nke di ndu gburugburu; ha we da kpuchie iru-ha n'ala n'iru ochē-eze ahu, we kpọ isi ala nye Chineke,

<sup>12</sup> si, Amen: Ngozi nile, na otuto nile, na amam-ihe nile, na ekele nile, na nsọpuru nile, na ike nile, na ume nile, diri Chineke-ayi rue m̀be nile ebighi-ebi. Amen.

<sup>13</sup> Otù n'etiti ndi-okenye ahu we za, sim, Ndia ndi eḅokwasiworo uwe-nwuda ahu di ọcha, hà bu ole ndi, òle ebe ha si bia kwa?

<sup>14</sup> M'we si ya, Onye-nwem, gi onwe-gi matara. O we sim, Ndia bu ndi nēsi n'oké nkpaḅu ahu puta, ha sa-kwa-ra uwe-nwuda-ha, me kwa ka ha di ọcha nime ọbara Nwa-aturu ahu.



- <sup>15</sup> N'ihì nka ka ha nọ n'iru oche-eze Chineke; ha nēfè kwa Ya òfùfè ehìhie na abali n'ulo nsọ Ya: Onye ahu Nke nānọkwasi n'ochè-eze ahu gāḃasa kwa ulo-ikwū-Ya n'isi-ha.
- <sup>16</sup> Agu agaghi-agu ha ọzọ, akpiri agaghi-akpọ kwa ha nku ọzọ; anyanwu agaghi-acha kwa ha ọzọ, ma-ọbu okpom-ọku ọ bula:
- <sup>17</sup> n'ihì na Nwa-aturu ahu Nke nọ n'etiti oche-eze ahu gāzù ha dika aturu, Ọ gēduru kwa ha ga n'isi-iyi nke miri nke ndu: Chineke gēhichapu kwa anya-miri nile ọ bula n'anya-ha.

## ISI 8

**M**ḃe Ọ saghe-kwa-ra akàrà nke-asa, ewe dere jì n'elu-igwe oge ra ka nkera nke otù hour.

- <sup>2</sup> M'we hu ndi-mọ-ozì asa ahu ndi nēguzo n'iru Chineke; ewe nye ha opì asa.
- <sup>3</sup> Mọ-ozì ọzọ we bia guzo n'elu ebe-ichu-àjà ahu, nēnwe ihe nke ọla-edo ejì esure ihe-nsure-ọku nēsì ísì utọ; ewe nye ya ọtutu ihe-nsure-ọku nēsì ísì utọ, ka ọ we tukwasi ha n'ekpere ndi nsọ nile nke di n'elu ebe-ichu-àjà ahu nke ọla-edo nke di n'iru oche-eze ahu.
- <sup>4</sup> Anwuru-ọku nke ihe-nsure-ọku nēsì ísì utọ ahu soro ekpere ndi nsọ site n'aka mọ-ozì ahu rigo n'iru Chineke.
- <sup>5</sup> Mọ-ozì ahu we were ihe ahu ejì esure ihe-nsure-ọku nēsì ísì utọ; o we kpojue ya n-ọku nke sitere n'ọku nke ebe-ichu-àjà ahu, we tubà ya n'uwa: éḃè-elu-igwe, na olu na àmùmà, na ala-oma-jijiji we so.
- <sup>6</sup> Ndi-mọ-ozì asa ahu ndi nwere opì asa ahu doziri onwe-ha ifù opì.
- <sup>7</sup> Onye mbu we fùà opì, ákú-miri-ígwé na ọku we so, nke agwarari ọbara, ewe tubà ha n'uwa: ọku we ḃachasia otù uzọ n'uzọ atọ nke uwa, ọku ḃachasi-kwa-ra otù uzọ n'uzọ atọ nke osisi, ọku ḃachasi-kwa-ra ahìhia ndu nile.
- <sup>8</sup> Mọ-ozì nke-abua we fùà opì, ewe tubà ihe dika oké ugwu nke nēre ọku nime oké osimiri: otù uzọ n'uzọ atọ nke oké osimiri we ghọ ọbara;
- <sup>9</sup> otù uzọ n'uzọ atọ nke ihe nile ekèrè èkè nke di n'oké osimiri we nwua, bú ihe nwere ndu; emebi-kwa-ra otù uzọ n'uzọ atọ nke uḃọ nile.
- <sup>10</sup> Mọ-ozì nke-atọ we fùà opì, oké kpakpando we site n'elu-igwe da, nke nēre ọku dika ọwa, o we da n'elu otù uzọ n'uzọ atọ nke osimiri nile, da kwa n'elu isi-iyi miri nile;
- <sup>11</sup> aha anākpo kwa kpakpando ahu bu Wormwood: otù uzọ n'uzọ atọ nke miri nile we ghọ wormwood; ọtutu madu we site n'ihu miri ahu nwua, n'ihì na emere ka ha nēlu ilu.
- <sup>12</sup> Mọ-ozì nke-anọ we fùà opì, ewe tie otù uzọ atọ nke anyanwu ihe, ya na otù uzọ n'uzọ atọ nke ọnwà, na otù uzọ n'uzọ atọ nke kpakpando nile; ka otù uzọ n'uzọ atọ nime ha we ḃa ọchichiri, ka ehìhie we ghara kwa iputa ihè n'otù uzọ n'uzọ atọ nime ya, ka ọchichiri we me kwa otù a.
- <sup>13</sup> M'we hu, nu kwa otù ugo, ka ọ nēfè n'etiti elu-igwe, were kwa oké olu si, Ahuhu, ahuhu, ahuhu, ka ha gāhu, bú ndi bi n'elu uwa, site n'olu fọduru nke opì ndi-mọ-ozì atọ, ndi gaje ifù opì.

## ISI 9

**M**ọ-ozì nke-ise we fùà opì, m'we hu kpakpando nke sitereri n'elu-igwe da n'uwa: ewe nye ya nkpsì-ugodi nke olùlù nke abyss ahu.

- <sup>2</sup> O we meghe olùlù nke abyss ahu; anwuru-ọku we si n'olùlù ahu kwugo, dika anwuru-ọku nke oké ọku; anyanwu na mbara-elu-igwe we site n'anwuru-ọku nke olùlù ahu ḃa



ọchichiri.

<sup>3</sup> Igurube we si n'anwuru-ọku ahu puta je n'uwa; ewe nye ha ike, dika akpi nke uwa nwere ike.

<sup>4</sup> Ewe gwa ha ka ha ghara imejọ ahihia nke uwa, ma-ọbu ihe ọ bula nwere akwukwọ ndu, ma-ọbu osisi ọ bula, ma ka ha mejọ nání madu, bú ndi ahu nēnweghi akàrà nke Chineke n'egedege-iru-ha.

<sup>5</sup> Ewe nye ha ike ka ha ghara iḅu ha, kama ka ewe mekpa ha aru ọnwá ise: nmekpa-aruhá di ka nmeka-aruhá nke akpi, mḅe ọ bula ọ nāḅa madu.

<sup>6</sup> N'ubọchi ahu madu gāchọ kwa ọnwu, ha agaghi-ahú kwa ya ma-ọlì; agu inwu ọnwu gāgu kwa ha, ọnwu we ɓanari ha.

<sup>7</sup> Oyiya igurube ahu yiri inyinya edoziworo ije agha; n'isi-ha ka ha nēkpu ihe dika okpu-eze yiri ọla-edo, iru-ha di kwa ka iru madu.

<sup>8</sup> Ha nwe-kwa-ra agiri-isi dika agiri-isi ndinyom, ezé-ha di kwa ka ezé ọdum.

<sup>9</sup> Ha nwe-kwa-ra ihe-agma iḅochi obi, dika ihe-agma iḅochi obi nke ígwè; nkpatu nkù-ha di kwa ka nkpatu nke uḅọ-ala, nke ọtutu inyinya nāḅa ọsọ ije agha.

<sup>10</sup> Ha nwe-kwa-ra ọdudù yiri ọdudù akpi, nwe ihe-ọḅuḅa; nime ọdudù-ha ike-ha di imejọ madu ọnwá ise.

<sup>11</sup> Ha nwere mọ-ozí ahu nke abyss ahu dika eze-ha: aha-ya n'asusu Hibru bu Abadon, n'asusu Grik o nwe-kwa-ra aha Apolion.

<sup>12</sup> Ahuhu mbu agabigawo: le, ahuhu abua ọzọ fọduru ibia, mḅe ihe ndia gasiri.

<sup>13</sup> Mọ-ozí nke-isi we fùà opì, m'we nu otù olu nke si na mpi nke ebe-ichu-àjà ahu eji ọla-edo me puta, bú nke di n'iru Chineke,

<sup>14</sup> M'we nu otù onye, ka ọ nāgwa mọ-ozí nke-isi ahu okwu, bú onye nwere opì ahu, si, Tọpu ndi-mọ-ozí anọ ahu ndi ekeworo aḅu n'osimiri uku Yufretis.

<sup>15</sup> Ewe tọpu ndi-mọ-ozí anọ ahu, ndi edoziriri nye oge hour na ubọchi na ọnwá na arọ ahu, ka ha we ɓue otù uzọ n'uzọ atọ nke madu.

<sup>16</sup> Ọnu-ọgugu usu-ndi-agma ahu, nke bu ndi-inyinya, di ọgu million iri: anurum ọnu-ọgugu-ha.

<sup>17</sup> Otù a ka m'hu-kwa-ra inyinya ahu n'ohù ahu, ha na ndi nānọkwasi ha, nēnwe ihe-agma ihe-agma iḅochi obi nke yiri ọku na hyacinth na brimstone: isi inyinya ahu di kwa ka isi ọdum; ọku na anwuru-ọku na brimstone nēsi kwa n'ọnu-ha puta.

<sup>18</sup> Esitere n'ihe-otiti atọ ndia ɓu otù uzọ n'uzọ atọ nke madu nile, ya bu site n'ọku ahu na anwuru-ọku ahu na brimstone ahu, nke nēsi n'ọnu-ha puta.

<sup>19</sup> N'ihí na ike inyinya ahu di n'ọnu-ha, di kwa n'ọdudù-ha: n'ihí na ọdudù-ha yiri agwọ, nwe kwa isi; ha were kwa ha nēmejọ.

<sup>20</sup> Ma ndi fọduru n'etiti madu, ndi anēḅughi n'ihe-otiti ndia, echègharighi isi n'ọlu nile nke aka-ha puta, ka ha we ghara ikpọ isi ala nye ndi-mọ ọjọ, ha na arusi-ha nke ọla-edo, na nke ọla-ọcha, na nke ọla, na nke nkume, na nke osisi; nke nāpughi ile ihe anya, ma-ọbu inu ihe, ma-ọbu ije ije:

<sup>21</sup> ha echègharighi kwa isi n'iḅu-madu-ha, ma-ọbu n'igwọ-nsi-ha, ma-ọbu n'ikwa-iko-ha, ma-ọbu n'izu-ori-ha, puta.

**M'**we hu mọ-ozì ọzọ di ike, ka ọ nēsi n'elu-igwe ridata, nke eḅokwasiworo ya igwe-oji dika uwe; eke-na-ogwurugwu ahu di kwa n'isi-ya, iru-ya di kwa ka anyanwu, ukwu-ya abua di kwa ka ide ọku;

<sup>2</sup> ọ nējide kwa nwa akwukwọ ntà n'aka-ya, nke asagheworo: o we tukwasi ukwu aka-nri ya n'elu oké osimiri tukwasi kwa ukwu aka-ekpe ya n'elu ala;

<sup>3</sup> o we were oké olu tie nkpu, dika ọdum nāḅọ uja: mḅe o tiri nkpu, éḅè-elu-igwe asa ahu we kwue olu-ha.

<sup>4</sup> Ma mḅe éḅè-elu-igwe asa ahu kwuru okwu, agajem ide akwukwọ: m'we nu olu si n'elu-igwe da, si Kà ihe éḅè-elu igwe asa ahu kwuru akàrà, ede-kwa-la ha n'akwukwọ.

<sup>5</sup> Mọ-ozì ahu, nke m'huru ka ọ nēguzo n'elu oké osimiri na n'elu ala, we welie aka-nri-ya zó n'elu-igwe,

<sup>6</sup> we were Onye ahu Nke nādi ndu rue mḅe nile ebighi-ebi, bú Onye kère elu-igwe na ihe nile di ya nime, na uwa na ihe nile di ya nime, na oké osimiri na ihe nile di ya nime, ñu iyi na oge agaghi-adi kwa ọzọ:

<sup>7</sup> ma n'ubọchi nke olu mọ-ozì nke-asa ahu, mḅe ọ gaje ifù opì, agēme kwa ka ihe-omimi nke Chineke zu okè, dika O zìri ozì ọma nye ndi-orù-Ya, bú ndi amuma-Ya.

<sup>8</sup> Olu ahu nke m'nuru ka ọ nēsi n'elu-igwe da, anu-kwa-ram ya ọzọ ka ọ nākpayerem uka, si, Je, nara akwukwọ ahu nke asagheworo, bú nke di n'aka mọ-ozì ahu onye nēguzo n'elu oké osimiri na n'elu ala.

<sup>9</sup> M'we jekuru mọ-ozì ahu, si ya ka o nyem nwa akwukwọ ntà ahu. O we sim, Nara ya, ripia kwa ya; ọ gēme kwa ka afọ-gi lue ilu, ma n'ọnu-gi ọ gāto uto dika manu-añu.

<sup>10</sup> M'we nara nwa akwukwọ ntà ahu n'aka mọ-ozì ahu, we ripia ya; o we to uto n'ọnum dika manu-añu; mḅe m'ripiasiri ya, ewe me ka afom lue ilu.

<sup>11</sup> Ha nāsikwam, I ghaghi ibu amumá ọzọ bayere ọtutu ndi na ọtutu mba na ọtutu asūsū na ọtutu eze.

## ISI 11

**E**we nyem amì yiri nkpa-n'aka: otù onye we si, Bilie, tù kwa ulo nsọ nke Chineke, na ebe-ichu-àjà-ya, na ndi nākpọ isi ala nime ya.

<sup>2</sup> Ma obí nke di n'èzí ulo nsọ ahu, rapu ya n'èzí, atù-kwa-la; n'ihì na ewerowo ya nye ndi mba ọzọ: ha gāzọda kwa obodo nsọ ahu ọgu ọnwà abua na abua.

<sup>3</sup> M'gēnye kwa ndi-àmàm abua ike, ha gēbu kwa amuma nnù ubọchi atọ na ọgu atọ, eḅokwasiwo kwa ha ákwà-nkpe.

<sup>4</sup> Ndia bu osisi olive abua ahu na ihe-idọba-orìona abua ahu, ndi nēguzo n'iru Onye-nwe uwa.

<sup>5</sup> Ọ buru kwa na onye ọ bula chọọ imejọ ha, ọku nēsi n'ọnu-ha puta, nēripià kwa ndi-iro-ha; ọ buru kwa na onye ọ bula gāchọ imejọ ha, aghaghi iḅu ya otú a.

<sup>6</sup> Ndia nwere ike imechi elu-igwe, ka miri we ghara izo n'ubọchi nile nke amuma-ha: ha nwe-kwa-ra ike n'ebe miri nile di, ime ka ha ḅanwè ọbara, na iwere ihe-otiti nile ọ bula tie uwa, ka mḅe ha gāchọ ra.

<sup>7</sup> Ma mḅe ọ bula ha gāḅazuwo àmà-ha, anu-ọhia ahu nke nēsi n'abyss ahu rigoputa gēbu agha megide ha, meri kwa ha, ḅu kwa ha.

<sup>8</sup> Ozu-ha we di n'amá nke obodo uku ahu, bú nke anākpọ Sọdom na Ijìpt n'uzọ nke Mọ Nsọ, ebe akpogide-kwa-ra Onye-nwe-ha n'obe.

<sup>9</sup> Madu we si n'etiti ndi nile na ebo nile na asusu nile na mba nile puta nēle ozu-ha ubọchi

atọ na nkera otù ubọchi, ha ekweghi kwa ka atọbọ ozu-ha n'ìlì.

<sup>10</sup> Ndi bi n'elu uwa nānuri kwa ọ̀nụ n'isi ha, obi nātọ kwa ha uto; ha gēzigarita kwa onwe-ha onyinye; n'ihì na ndi-amuma abua ndia mekpara ndi bi n'elu uwa aru.

<sup>11</sup> M̀be ubọchi atọ na nkera otù ubọchi ahu gasiri Mọ nke ndu nke si na Chineke puta we bata nime ha, ha we guzo n'ukwu-ha; oké egwu we dakwasi ndi nēkiri ha.

<sup>12</sup> Ha we nu oké olu nke si n'elu-igwe da, ka ọ nāsi ha, Rigotanu n'ebe a. Ha we rigo rue n'elu-igwe nime igwe-oji ahu; ndi-iro-ha kiri-kwa-ra ha.

<sup>13</sup> N'otù oge hour ahu oké ala-oma-jijiji we da, otù uzọ n'uzọ iri nke obodo ahu we da rue ala; ewe ́bue nnù madu iri na nnù asa na ọgu iri nime ala-oma-jijiji ahu, bú ndi nwere aha: ndi fọduru we tua egwu, ha we nye Chineke nke elu-igwe otuto.

<sup>14</sup> Ahuhu nke-abua agabigawo: le, Ahuhu nke-atọ nābia ọsọsọ.

<sup>15</sup> Mọ-ozì nke-asa we fùà opì; oké olu we da n'elu-igwe, ha we si, Ala-eze nke uwa aghọwo ala-eze nke Onye-nwe-ayi, na nke Kraist-Ya: Ọ gābu kwa eze rue m̀be nile ebighi-ebi.

<sup>16</sup> Orú ndi-okenye na anọ ahu, ndi nānọdu n'iru Chineke n'elu oche-eze-ha, we da kpuchie iru ha n'ala, we kpọ isi ala nye Chineke,

<sup>17</sup> si, Ayi nēkele Gi, Onye-nwe-ayi Chineke, Onye puru ime ihe nile, Onye nādi adi, Onye di-kwa-ri; n'ihì na I werewo oké ike-Gi, I bukwa eze.

<sup>18</sup> Mba nile we we iwe, iwe-Gi we bia, ya na oge ikpe ndi nwuru anwu ikpé, na inye ndi-orù-Gi, bú ndi-amuma, na ndi nsọ, na ndi nātu egwu aha-Gi, ndi ntà na ndi uku, ugwọ-ọlu-ha; na imebi ndi ahu nēmebi uwa.

<sup>19</sup> Ewe meghe ulo nsọ nke Chineke nke di n'elu-igwe; ewe hu iḅe nke ọḅuḅa-ndu-Ya n'ulo nsọ Ya; àmùmà, na olu, na éḅè-elu-igwe, na ala-oma-jijiji, na oké ákú-miri-ígwé we so.

## ISI 12

**E**we hu oké ihe-iriba-ama n'elu-igwe; nwanyi nke egbokwasiworo ya anyanwu dika uwe, ọnwa di kwa n'okpuru ukwu-ya abua, ọ nēkpu kwa okpu-eze nke kpakpando iri na abua n'isi-ya;

<sup>2</sup> ọ di kwa ime: o we tie nkpu, ebe ime nēme ya, anēmekpa kwa ya aru imuputa nwa.

<sup>3</sup> Ewe hu ihe-iriba-ama ọzọ n'elu-igwe; ma le, oké dragon nke nācha ọku ọku, nke nwere isi asa na mpi iri, nēkpu kwa okpu-eze asa n'isi-ya.

<sup>4</sup> Ọdudù-ya nāḁrọ kwa otù uzọ n'uzọ atọ nke kpakpando nke elu-igwe, o we tudà ha n'ala: dragon ahu we guzo n'iru nwanyi ahu onye gaje imuputa nwa, ka o we ripia Nwa-ya m̀be ọ bula ọ gāmuputa Ya.

<sup>5</sup> O we muputa Ọkpara, bú Nwa-nwoke, Onye gēji nkpa-n'aka ígwè zù mba nile dika aturu: ewe punara ya Nwa-ya ahu la n'ebe Chineke nọ, na n'ebe oche-eze-Ya di.

<sup>6</sup> Nwanyi ahu we ́alaga nime ọhia, ebe o nwere ọnọdu edoziworo site n'aka Chineke, ka ha we zùà ya n'ebe ahu nnù ubọchi atọ na ọgu atọ.

<sup>7</sup> Agha we puta n'elu-igwe: Maikael na ndi-mọ-ozì-ya buru agha megide dragon ahu; dragon ahu na ndi-mọ-ozì-ya we bue agha;

<sup>8</sup> ha enweghi kwa ike, ahughi kwa ọnọdu-ha ọzọ n'elu-igwe.

<sup>9</sup> Ewe chudà dragon uku ahu, bú agwọ ochie ahu, onye anākpọ Ekwensu na Setan, onye nēduhie uwa nile madu bi; achudara ya n'uwa, chudà kwa ndi-mọ-ozì-ya, ha na ya.

<sup>10</sup> M'we nu oké olu ka ọ nādà n'elu-igwe, si, Uḅu a ka ọ biaworo, bú nzọputa ahu, na ike ahu, na ala-eze Chineke-ayi, na ichi-isi nke Kraist-Ya: n'ihì na achudara onye ahu nke

nēbo umu-nna-ayi ebubo, onye nēbo ha ebubo n'iru Chineke-ayi ehihie na abali.

<sup>11</sup> Ndi ahu we merie ya n'ihì ọbara Nwa-aturu ahu, na n'ihì okwu àmà-ha; ha ahughi kwa ndu-ha n'anya rue ọnwu.

<sup>12</sup> N'ihì nka, ka obi nātọ unu utọ, unu elu-igwe nile, na unu ndi bi nime ha. Ahuhu gādiri uwa na oké osimiri: n'ihì na ekwensu aridakuruwo unu, nēnwe oké ọnuma, ebe ọ matara na o nwere nání nwa oge.

<sup>13</sup> M̀be dragon ahu huru na achudara ya-ri n'uwa, o we soḅue nwanyi ahu, bú nwanyi nke muputara Nwa-nwoke ahu.

<sup>14</sup> Ewe nye nwanyi ahu nkù abua ahu nke oké ugo ahu, ka o we febà n'ọhia la n'ọṅodu-ya, ebe anāzù ya otù oge, na oge abua, na nkera otù oge, ka ọ pua n'iru agwọ ahu.

<sup>15</sup> Agwọ ahu we ọputa miri n'ọnu-ya n'azu nwanyi ahu dika osimiri, ka o we me ka osimiri ahu bupu ya.

<sup>16</sup> Ala we yere nwanyi ahu aka, ala we saghe ọnu-ya, loda osimiri ahu, nke dragon ahu ọputara n'ọnu-ya.

<sup>17</sup> Dragon ahu we wesa nwanyi ahu iwe, we pua ibu agha megide nkpuru-ya ọduru, bú ndi nēdebe ihe nile Chineke nyere n'iwu, ndi nēnwe kwa àmà nke Jisus:

## ISI 13

**O** we guzọ n'ájá oké osimiri. M'we hu anu-ọhia ka ọ nēsi n'oké osimiri rigoputa, nēnwe mpi iri na isi asa, nēkpu kwa okpu-eze iri n'elu mpi-ya, nēnwe kwa aha ufodu nke nkwulu Chineke n'elu isi-ya.

<sup>2</sup> Anu-ọhia nke m'huru yi-kwa-ra agu, ukwu-ya di kwa ka ukwu bear, ọnu-ya di kwa ka ọnu ọdum: dragon ahu we nye ya ike-ya, na oche-eze-ya, na oké ichi-isi.

<sup>3</sup> M'we hu otù n'etiti isi asa ya, dika agāsi na etiḅuru ya-ri ọ nwua; ewe me ka ihe-otiti-ya ahu nke nēweta ọnwu la: o we ju uwa dum anya, ha we so anu-ọhia ahu n'azu;

<sup>4</sup> ha we kpọ isi ala nye dragon ahu, n'ihì na o nyere anu-ọhia ahu ichi-isi-ya; ha kpọ-kwa-ra isi ala nye anu-ọhia ahu, si, Ònye yiri anu-ọhia ahu? ònye pu-kwa-ra ibu agha megide ya?

<sup>5</sup> ewe nye ya ọnu nke nēkwu oké ihe n'ikwulu Chineke; ewe nye ya ike ime omume-ya ọgu ọnwa abua na abua.

<sup>6</sup> O we saghe ọnu-ya ikwulu Chineke, ikwulu aha-Ya, na ulo-ikwū-Ya, bú ndi bi n'elu-igwe.

<sup>7</sup> Ewe nye ya ike ibu agha megide ndi nsọ ahu, na imeri ha: enye-kwa-ra ya ike ichi ebo nile ọ bula na ndi nile ọ bula na asusu nile ọ bula na mba nile ọ bula isi.

<sup>8</sup> Ndi nile ndi bi n'elu uwa gākpọ kwa isi ala nye ya, onye ọ bula anēdegghi aha-ya n'akwukwọ nke ndu nke Nwa-aturu ahu Onye eḅuwo site n'oge itọ ntọ-ala nke uwa.

<sup>9</sup> Ọ buru na onye ọ bula nwere nti, ya nu.

<sup>10</sup> Ọ buru na ọ diri onye ọ bula ka adọta ya n'agha, ọ bu n'agha ka agādọta ya: ọ buru na onye ọ bula gēji mma-agha ọu madu, aghaghi iji mma-agha ọu ya. Nebe a ka ntachi-obi na okwukwe nke ndi nsọ di.

<sup>11</sup> M'we hu anu-ọhia ọzọ ka ọ nēsi n'ala rigoputa; o nwe-kwa-ra mpi abua yiri nke Nwa-aturu ahu, ma ọ nēkwu okwu dika dragon ahu.

<sup>12</sup> O we nāchi isi nile nke anu-ọhia mbu ahu n'iru ya. Ọ nēme kwa uwa na ndi bi nime ya ka ha kpọ isi ala nye anu-ọhia mbu ahu, nke emere ka ihe-otiti-ya nke nēweta ọnwu la.

<sup>13</sup> ọ nēme kwa oké ihe-iriba-ama di ichi ichi, ka o we me ọbuná ọku ka o si n'elu-igwe ridata n'uwa n'iru madu nile.

<sup>14</sup> O we nēduhie ndi bi n'elu uwa n'ihì ihe-iriba-ama nile nke enyere ya ike ime n'iru anu-  
òhia ahu; nāsi ndi bi n'elu uwa, ka ha kpuara anu-òhia ahu ihe-oyiyi, bú nke nwere oḅuḅu-  
mma-agma ahu, we di ndu.

<sup>15</sup> Ewe nye ya ike inye ya ume, bú ihe-oyiyi nke anu-òhia ahu, ka ihe-oyiyi nke anu-òhia  
ahu we kwue okwu, me kwa ka eḅue ha, ka ha ra, bú ndi ọ bula nākpoghi isi ala nye ihe-  
oyiyi nke anu-òhia ahu.

<sup>16</sup> Ọ nēme kwa madu nile, ndi ntà na ndi uku, na ndi-ògaranya na ndi-òḅeye, na ndi nwere  
onwe-ha na ndi-orù, ka akà ha akàrà n'aka-nri-ha, ma-òbu n'egedege-iru-ha;

<sup>17</sup> ka onye ọ bula ghara kwa ipu izuta ahia ma-òbu ire ihe, ma-òbughi onye nwere akàrà  
ahu, bú aha nke anu-òhia ahu ma-òbu ọnu-ògugu aha-ya.

<sup>18</sup> N'ebe a ka amam-ihe di. Onye nwere uche, ya gua ọnu-ògugu nke anu-òhia ahu; n'ihì  
na ọ bu ọnu-ògugu madu: ọnu-ògugu-ya bu kwa nnù na ọgu iri na ọgu atọ na isi.

## ISI 14

**M'**we hu, ma le, Nwa-aturu ahu ka Ọ nēguzo n'ugwu Zaion, Ya na ọgu nnù iri na ọgu  
nnù asatọ, bú ndi edeworo aha-Ya na aha Nna-Ya n'egedege-iru-ha.

<sup>2</sup> M'we nu olu ka ọ nēsi n'elu-igwe dà, dika olu ọtutu miri, di kwa ka olu oke éḅè-elu-igwe:  
olu ahu m'nuru di kwa ka olu ndi nākpọ ubọ-akwara mḅe ha nēwere ubọ-akwara-ha  
nākpọ:

<sup>3</sup> ha we nābù dika agāsi na ọ bu abù ọhu n'iru oche-eze ahu, na n'iru ihe anọ ahu nke di  
ndu na ndi-okenye ahu: ọ dighi kwa onye ọ bula puru imuta abù ahu ma-òbughi ọgu nnù  
iri na ọgu nnù asatọ ahu, bú ndi aḅatarari n'uwa.

<sup>4</sup> Ndia bu ndi nēmerughi onwe-ha n'aru ndinyom; n'ihì na ha di ọcha ka umu-aḅoghọ  
nāmaghi nwoke. Ndia bu ndi nēso Nwa-aturu ahu ebe ọ bula Ọ nēje. Ndia ka aḅatara  
n'etiti madu, iburu Chineke na Nwa-aturu ahu nkpuru mbu.

<sup>5</sup> Ọ dighi kwa ugha ọ bula ahuru n'ọnu-ha: ha bu ndi anātaghi uta.

<sup>6</sup> M'we hu mọ-ozì ọzọ ka ọ nēfe n'etiti elu-igwe, nēnwe ozi ọma ebighi-ebi izisara ndi  
nānọdu n'elu uwa, bú mba nile ọ bula na ebo nile ọ bula na asusu nile ọ bula na ndi nile ọ  
bula;

<sup>7</sup> ọ nēwere kwa oké olu si, Tuanu egwu Chineke, nye kwa Ya otuto; n'ihì na oge hour nke  
ikpé-Ya abiawo: kpọ-kwa-nu isi ala nye Ya, bú Onye kère elu-igwe na ala, oké osimiri na  
isi-iyi nile nke miri nile.

<sup>8</sup> Mọ-ozì ọzọ, bú nke-abua, we so, si, Ọ dawo, ọ dawo, bú Babilon uku ahu, nke meworo  
ka mba nile nua nime manya nke ọnuma nke ikwa-iko-ya.

<sup>9</sup> Mọ-ozì ọzọ, bú nke-atọ, we so ha, were oké olu si, Ọ buru na onye ọ bula nākpọ isi ala  
nye anu-òhia ahu na ihe-oyiyi-ya, nānata kwa akàrà-ya n'egedege-iru-ya, ma-òbu n'aka-  
ya,

<sup>10</sup> ya onwe-ya gānu kwa nime manya nke ọnuma Chineke, nke edoziworo nāgwaghi-  
agwa nime iko nke iwe-Ya; agēji kwa ọku na brimstone mekpa ya aru n'iru ndi-mọ-ozì di  
nsọ, na n'iru Nwa-aturu ahu:

<sup>11</sup> anwuru-ọku nke nmekpa-arua nārigo rue mḅe nile ebighi-ebi; ha adighi-ezu kwa ike  
ehihie na abali, bú ndi nākpọ isi ala nye anu-òhia ahu na ihe-oyiyi-ya, ma ọ buru kwa na  
onye ọ bula anata akàrà nke aha-ya.

<sup>12</sup> N'ebe a ka ntachi-obi ndi nsọ di, bú ndi nēdebe ihe Chineke nyere n'iwu, na okwukwe  
Jisus.

<sup>13</sup> M'we nu olu ka ọ nēsi n'elu-igwe da, si, De akwukwọ, Ngozi nādiri ndi nwuru anwu, bú

ndi gānwu anwu nime Onye-nwe-ayi site n'ụbũ a: e, ka Mọ Nsọ nēkwu, ka ha we si na ndoḅu nile ha doḅuru onwe-ha n'ọlu zuru ike; n'ihĩ na ọlu nile ha nēso ha ga.

<sup>14</sup> M'we hu, ma le, ígwé ọcha; n'elu ígwé ọcha ahu ka m'huru otù Onye yiri nwa nke madu ka Ọ nānọdu ala, nēkpu okpu-eze nke ọla-edo n'isi-Ya, mma-iwe-ihe-ubi di nkọ di kwa n'aka-Ya.

<sup>15</sup> Mọ-ozĩ ọzọ we si n'ulo nsọ ahu puta, nēwere oké olu tiere Onye ahu Nke nānọkwasi n'ígwé ọcha ahu nkpu, si, Tiye mma-iwe-ihe-ubi-Gi, we kwa ihe-ubi: n'ihĩ na oge hour iwe ihe-ubi abiaruwo; n'ihĩ na ihe agēwe n'ubi nke uwa achabigawo ókè.

<sup>16</sup> Onye ahu Nke nānọkwasi n'ígwé ọcha ahu we tudà mma-iwe-ihe-ubi-Ya n'elu uwa; ewe were uwa dika ihe-ubi.

<sup>17</sup> Mọ-ozĩ ọzọ we si n'ulo nsọ ahu nke di n'elu-igwe puta, ya onwe-ya nwe-kwa-ra mma-iwe-ihe-ubi di nkọ.

<sup>18</sup> Mọ-ozĩ ọzọ we si n'ebe-ichu-àjà ahu puta, bú onye nwere ike n'ebe ọku ahu di; o we were oké olu tiere onye ahu nke nwere mma-iwe-ihe-ubi di nkọ nkpu, si, Tiye mma-iwe-ihe-ubi-gi di nkọ, bipu uyọkọ nile nke vine nke uwa; n'ihĩ na nkpuru-vine-ya achazuwo.

<sup>19</sup> Mọ-ozĩ ahu we tubà mma-iwe-ihe-ubi-ya n'uwa, we bipu nkpuru-vine nke uwa, tubà ya nime ebe-nzọcha-nkpuru-vine ahu, nke di uku, bú nke ọnuma Chineke.

<sup>20</sup> Ewe zọcha ebe-nzọcha-nkpuru-vine ahu n'azu obodo ahu, ọbara we si n'ebe-nzọcha-nkpuru-vine ahu puta, rue bridle inyinya, ru kwa ihe ra ka nnù furlong anọ.

## ISI 15

**M'**we hu ihe-iriba-ama ọzọ n'elu-igwe, nke di uku di kwa ebube, ndi-mọ-ozĩ asa ndi nwere ihe-otiti asa, nke bu nke-ikpe-azu, n'ihĩ na nime ha ka ọnuma Chineke gwuru.

<sup>2</sup> M'we hu dika agāsi na ọ bu oké osimiri eji enyo me nke agwakọworo ya na ọku; ahu-kwa-ram ndi nāputa n'aka anu-ọhia ahu na nmeri, ya na n'aka ihe-oyiyi-ya, na n'aka ọnu-ọgugu aha-ya, ka ha nēguzo n'usọ oké osimiri ahu eji enyo me, nēnwe ubọ-akwara nke Chineke.

<sup>3</sup> Ha nābù kwa abù nke Moses, bú orù nke Chineke, na abù nke Nwa-aturu Chineke, si, Ọlu-Gi nile di uku di kwa ebube, Onye-nwe-ayi Chineke, Onye puru ime ihe nile; uzọ-Gi nile ziri ezi, buru kwa ezi-okwu, Gi Eze nke mba nile.

<sup>4</sup> Ònye nāgaghi-atu egwu, Onye-nwe-ayi, to kwa aha-Gi? n'ihĩ na nání Gi di ọcha n'obi; n'ihĩ na mba nile gābia kpọ kwa isi ala n'iru Gi; n'ihĩ na emere ka ezi omume-Gi nile puta ihè.

<sup>5</sup> Mḅe ihe ndia gasiri m'we hu, emeghe-kwa-ra ulo nsọ nke ulo-ikwū nke àmà ahu n'elu-igwe:

<sup>6</sup> ndi-mọ-ozĩ asa ahu ndi nwere ihe-otiti asa ahu we si n'ulo nsọ ahu puta, eḅokwasiworo ha linen, nke di ọcha nēnwu kwa enwu, ekewo kwa ha ihe-ọkiké ọla-edo n'obi gburugburu.

<sup>7</sup> Otù nime ihe anọ ahu nke di ndu we nye ndi-mọ-ozĩ asa ahu ọkwa ọla-edo asa juputara n'ọnuma Chineke, Onye nādi ndu rue mḅe nile ebighi-ebi.

<sup>8</sup> Ulo nsọ ahu we juputa n'anwuru-ọku nke si n'ebube Chineke puta, si kwa n'ike-Ya puta; ọ dighi kwa onye ọ bula puru ibà nime ulo nsọ ahu, rue mḅe ihe-otiti asa ahu nke ndi-mọ-ozĩ asa ahu gāgwu.

## ISI 16

**M'**we nu oké olu ka ọ nēsi n'ulo nsọ ahu dà, nāsi ndi-mọ-ozí asa ahu, Jenu, wusi ọkwa asa ahu nke ọnuma Chineke nime uwa.

<sup>2</sup> Mọ-ozí mbu we je, wusi ọkwa-ya nime uwa; ajọ ọnyá jọburu onwe-ya we puta n'aru madu nile ndi nwere akàrà anu-ọhia ahu, ndi nākpọ kwa isi ala nye ihe-oyiyi-ya.

<sup>3</sup> Mọ-ozí nke-abua we wusi ọkwa-ya nime oké osimiri; o we ghọ ọbara dika nke madu nwuru anwu; nkpuru-obi nile ọ bula nke di ndu we nwua, bú ihe di n'oké osimiri.

<sup>4</sup> Mọ-ozí nke-atọ we wusi ọkwa-ya nime osimiri nile na isi-iyi nile nke miri nile; miri ahu we ghọ ọbara.

<sup>5</sup> M'we nu mọ-ozí miri nile ka ọ nāsi, Onye ezi omume ka I bu, Gi Onye nādi adi, Onye di-kwa-ri, Onye di ọcha n'obi, n'ihí na I kpere ikpé ndia:

<sup>6</sup> n'ihí na ha wusiri ọbara ndi nsọ na ndi-amuma, ọbara ka I nyewo-kwa-ra ha ka ha ñua: ha bu ndi kwesiri ekwesí.

<sup>7</sup> M'we nu ebe-ichu-àjà ahu ka ọ nāsi, E, Onye-nwe-ayi Chineke, Onye puru ime ihe nile, ikpé-Gi nile bu ezi-okwu na ikpé ziri ezi.

<sup>8</sup> Mọ-ozí nke-anọ we wusi ọkwa-ya n'elu anyanwu; ewe nye ya ike íjì ọkụ chaḅu madu.

<sup>9</sup> Ewe were oké okpom-ọkụ chaḅue madu: ha we kwulu aha Chineke ahu Onye nwere ike ichi ihe-otiti ndia isi; ha echègharighi kwa inye Ya otuto.

<sup>10</sup> Mọ-ozí nke-ise we wusi ọkwa-ya n'elu oche-eze nke anu-ọhia ahu; ewe me ka ala-eze-ya ọa ọchichiri; ha we tabìe ire-ha site n'aru-ufu,

<sup>11</sup> ha we kwulu Chineke nke elu-igwe site n'aru-ufu nile ha na ọnyá nile ha; ha echègharighi kwa isi n'ọlu nile ha puta.

<sup>12</sup> Mọ-ozí nke-isi we wusi ọkwa-ya n'elu osimiri uku ahu, bú Yufretis; miri-ya we tasia, ka ewe dozie uzọ ndi-eze ahu ndi si n'ọwūwa-anyanwu bia.

<sup>13</sup> M'we hu ndi-mọ atọ nādighi ọcha, dika awọ, ka ha nēsi n'ọnu dragon ahu, si kwa n'ọnu anu-ọhia ahu, si kwa n'ọnu onye-amuma ugha ahu, puta:

<sup>14</sup> n'ihí na ha bu mọ nke ndi-mọ ọjọ, nēme ihe-iriba-ama di ichi ichi; ndi nāpukuru ndi-eze nke elu-uwa dum madu bi, ime ka ha zukọ ibu agha nke oké ubọchi ahu nke Chineke, Onye puru ime ihe nile.

<sup>15</sup> (Le, anamabia dika onye-ori. Ngozi nādiri onye nēche nche, nēdebe kwa uwe-ya, ka ọ ghara íjèghari n'ọtọ, ha we hu íhere-ya.)

<sup>16</sup> Ha we me ka ha zukọ n'ebe ahu nke anākpọ n'asusu Hibru Amagedon.

<sup>17</sup> Mọ-ozí nke-asa we wusi ọkwa-ya n'elu mbara-elu-igwe; oké olu we si n'ulo nsọ ahu daputa, si n'ebe oche-eze ahu di, nāsi, Emewo ya:

<sup>18</sup> àmùmà, na olu, na ébè-elu-igwe, we so; oké ala-ọma-jijiji so-kwa-ra, nke ala-ọma-jijiji di otú a adaghi mḅe ọ bula site na mḅe madu putara n'elu uwa, ala-ọma-jijiji di uku otú a, oké ala-ọma-jijiji di otú a.

<sup>19</sup> Ewe kewa obodo uku ahu uzọ atọ, obodo nile nke mba nile we da: ewe cheta Babilon uku ahu n'iru Chineke, inye ya iko nke manya nke ọnuma nke iwe-Ya.

<sup>20</sup> Agwe-etiti nile ọ bula we ọalaga, ahughi kwa ugwu nile ọzọ.

<sup>21</sup> Oké ákú-miri-ígwé, nke ra ka talent n'arọ n'otù, nēsi kwa n'elu-igwe ridata n'aru madu: madu we kwulu Chineke site n'ihe-otiti nke ákú-miri-ígwé ahu; n'ihí na ihe-otiti-ya di uku ri nne.



**O**tù mọ-ozì n'etiti ndi-mọ-ozì asa ahu ndi nwere ọkwa asa ahu we bia, we kpayerem uka, si, Biari, m'gēgosi gi ikpé nke oké nwanyi ahu nākwa iko onye nānọkwasi n'ọtutu miri;

<sup>2</sup> onye ya na ndi-eze uwa kwara iko, eme-kwa-ra ka manya ikwa-iko-ya bà ndi bi n'uwa n'anya.

<sup>3</sup> O we bupum ba n'ọhia nime Mọ Nsọ: m'we hu nwanyi ka ọ nānọkwasi n'anụ-ọhia nācha uhie uhie, nke nwere aha di iche iche juputara na nkwalu Chineke, nwe kwa isi asa na mpi iri.

<sup>4</sup> Eḅokwasiwo kwa nwanyi ahu ákwà ododo na ákwà uhie, ewerewo kwa ọla-edo na nkume di oké ọnu na pearl chọ ya nma, o nwe-kwa-ra ìko ọla-edo n'aka-ya nke juputara n'ìhe-árú, bú ihe nile nādighi ọcha nke ikwa-iko-ya,

<sup>5</sup> edekwasi-kwa-rari aha n'egedege-iru-ya, bú IHE-OMIMI, BABILON UKU AHU, NNE NKE NDI NÁKWA IKO NA NKE IHE-ÁRÚ NILE NKE UWA.

<sup>6</sup> M'we hu nwanyi ahu ka ọbara ndi nsọ na ọbara ndi-àmà Jisus nābà ya n'anya dika manya. Mḅe m'huru ya o we jum anya nke-uku.

<sup>7</sup> Mọ-ozì ahu we sim, N'ìhi gini ka o juru gi anya? mu onwem gāgwa gi ihe-omimi nke nwanyi ahu, na nke anu-ọhia ahu nke nēburu ya, nke nwere isi asa ahu na mpi iri ahu.

<sup>8</sup> Anu-ọhia ahu nke i huru diri, ọ dighi kwa uḅu a; ọ gaje kwa isi n'abyss ahu rigoputa, na ila n'iyì. Ọ gēju kwa ndi bi n'elu uwa anya, bú ndi anēdeghe aha-ha n'akwukwọ nke ndu ahu site n'oge itọ ntọ-ala uwa, mḅe ha nēle anu-ọhia ahu anya, na ọ diri, ọ dighi kwa uḅu a, ọ gābia kwa.

<sup>9</sup> N'ebe a ka uche nke nwere amam-ihe di. Isi asa ahu bu ugwu asa, nke nwanyi ahu nānọdu n'elu ha:

<sup>10</sup> ndi-eze asa di kwa; ise nime ha adawo, otù nime ha nādi adi, onye fọduru akābiaghi; mḅe ọ gābia ọ ghaghi kwa inọgide nwa oge.

<sup>11</sup> Anu-ọhia ahu nke diri, nke nādighi kwa uḅu a, ya onwe-ya bu kwa nke-asatọ, o si kwa n'asa ahu puta; ọ nāla kwa n'iyì.

<sup>12</sup> Mpi iri ahu nke i hu-kwa-ra bu eze iri, madu ndi akānataghi ala-eze ọ bula; ma ha nānata ike dika ndi-eze, ha na anu-ọhia ahu, otù oge hour.

<sup>13</sup> Ndia nwere otù ọlū, ha nēwere kwa ike-ha na ichi-isi-ha nye anu-ọhia ahu.

<sup>14</sup> Ndia gēbu agha megide Nwa-aturu ahu, Nwa-aturu ahu gēmeri kwa ha, n'ìhi na Ọ bu Onye-nwenu kachasi ndi-nwenu nile, na Eze kachasi ndi-eze nile; ndi soro Ya gēmeri kwa, bú ndi akpọworo, ndi arọputawo-kwa-ra, ndi kwesi-kwa-ra ntukwasi-obi.

<sup>15</sup> O we sim, Miri nile i huru, ebe nwanyi ahu onye nākwa iko nānọdu, bu ndi di iche iche, na ìgwè madu, na mba di iche iche, na asusu di iche iche.

<sup>16</sup> Mpi iri ahu i huru, ha na anu-ọhia ahu, ndia gākpọ nwanyi ahu nākwa iko asì, ha gēme kwa ya ka ọ buru onye tọḅọrọ n'efu buru kwa onye ọa ọtọ, ha gēri kwa anu-arụ-ya, rechapu kwa ya n'ọku.

<sup>17</sup> N'ìhi na Chineke tiyere n'obi-ha ime ìzù-Ya, na iḅata otù ìzù, na iwere ala-eze-ha nye anu-ọhia ahu, rue mḅe agēmezu okwu nile nke Chineke.

<sup>18</sup> Ma nwanyi ahu i huru bu obodo uku ahu, nke nwere ala-eze nāchi ndi-eze uwa.

## ISI 18

**M**ḅe ihe ndia gasiri m'we hu mọ-ozì ọzọ ka o nēsi nelu-igwe ridata, nēnwe ike uku; ewe site n'ebube-ya nye uwa ìhè.

<sup>2</sup> O we were olu ike tie nkpu, si, Ọ dawo, ọ dawo, bú Babilon uku ahu, ọ ghọwo kwa ebe-

obibi nke ndi-mọ ọjọ, na ulo-nkpọrọ nke mọ nile ọ bula nādighi ọcha, na ulo-nkpọrọ nke nnunu nile ọ bula nke nādighi ọcha nke akpọwo-kwa-ra asì.

<sup>3</sup> N'ihì na mba nile adawo site na manya nke ọnuma nke ikwa-iko-ya; ndi-eze uwa so-kwa-ra ya kwa iko, ndi-ahia nke uwa buru ọgaranya site n'ike nke inupu-isi-ya.

<sup>4</sup> M'we nu olu ọzọ ka o nēsi n'elu-igwe dà, si, Ndi nkem, sinu nime ya puta, ka unu we ghara iso ya nwekọ nmehie-ya nile, ghara kwa inata ufọdu nime ihe-otiti-ya nile:

<sup>5</sup> n'ihì na nmehie-ya nile rapakọrọ n'otù rue elu-igwe, Chineke cheta-kwa-ra ajọ omume-ya nile.

<sup>6</sup> Nyeghachinu ya ọbuná dika ya onye-ya nyeghachiri madu, nye-kwa-nu ya okpukpu abua dika ọlu-ya nile di: nime iko ahu ọ kwaraakwa, kwaranu ya okpukpu abua.

<sup>7</sup> Ka ha ra, bú otuto o nyere onwe-ya, na inupu-isi ọ nupuru, nyenu ya nmekpa-arụ na iru-újú ra otú ahu: n'ihì na ọ nāsi n'obi-ya, Anamanọdu dika eze-nwanyi, abughikwa m nwanyi di-ya nwuru, ọ dighi kwa iru-újú m'gāhu ma-ọli.

<sup>8</sup> N'ihì nka ọ bu n'otù ubọchi ka ihe-otiti-ya nile gābia, bú ọnwu, na iru-újú, na unwu; agērechapu kwa ya n'ọku; n'ihì na Ọ di ike, bú Onye-nwe-ayi Chineke, Onye kpere ya ikpé.

<sup>9</sup> Ndi-eze uwa, ndi soro ya kwa iko nupu kwa isi, ha gākwa-kwa-ra ya ákwá, ti-kwa-ra ya aka n'obi, m̀be ha gēle anwuru-ọku nke orire-ọku-ya anya,

<sup>10</sup> ka ha nēguzo n'ebe di anya n'ihì egwu nke nmekpa-arụ-ya, nāsi, Ahuhu, ahuhu, obodo uku ahu, Babilon, bú obodo ahu di ike! n'ihì na n'otù oge hour ka ikpé-gi biara.

<sup>11</sup> Ndi-ahia nke uwa nākwa-kwa-ra ya ákwá, nēru-kwa-ra ya újú, n'ihì na ọ dighi onye ọ bula nāzu ihe-ahia-ha ọzọ, bú nke ha nēweta n'ubọ-ha;

<sup>12</sup> ihe-ahia ọla-edo, na ọla-ọcha, na nkume di oké ọnu-ahia, na pearl, na ezi ákwà ọcha, na ákwà ododo, na nkisi, na ákwà uhie; na osisi nile ọ bula nēsì ísì utọ, na ihe nile ọ bula eji ọdu me, na ihe nile ọ bula eji osisi dikarisiri oké ọnu-ahia, ma-ọbu ọla, ma-ọbu ígwè, ma-ọbu marble, me;

<sup>13</sup> na cinnamon, na amomum, na ihe-nsure-ọku nēsì ísì utọ, na manu-otite, na frankincense, na manya-vine, na manu, na utu ọkà, na ọka, na anu-ulo, na aturu; na ihe-ahia nke bu inyinya na ubọ-ala na aru madu; na nkpuru-obi madu.

<sup>14</sup> Nkpuru-osisi nile nke nāgu nkpuru-obi-gi apuwo n'ebe i nọ, ihe nile nātọ utọ nke ma-kwa-ra nma apuwo kwa n'aka-gi la n'iyì, madu agaghi-ahu kwa ha ọzọ ma-ọli.

<sup>15</sup> Ndi-ahia ndi nāzu ihe ndia, ndi gburugburu ọgaranya site na ya, ha gēguzo n'ebe di anya n'ihì egwu nke nmekpa-arụ-ya, nākwa ákwá, nēru kwa újú;

<sup>16</sup> nāsi, Ahuhu, ahuhu, obodo uku ahu, nke eḡokwasiworo ya ezi ákwà ọcha na ákwà nācha ọbara-ọbara na ákwà uhie, nke ewerewo-kwa-ra ọla-edo na nkume di oké ọnu-ahia na pearl ke ya!

<sup>17</sup> n'ihì na n'otù oge hour emere ka oké àkù di otú a tọbọ n'efu. Ndi-isi-ubọ nile n'otù n'otù, na onye ọ bula nke nēje n'ebe ọ bula n'ubọ, na ndi-ubọ, ka ha ra kwa, bú ndi nālu ọlu nime oké osimiri, ha guzo-kwa-ra n'ebe di anya,

<sup>18</sup> ti kwa nkpu m̀be ha nēle anwuru-ọku nke orire-ọku-ya anya, si Òbodo gini yiri obodo uku a?

<sup>19</sup> Ha we kpokwasi ájá n'isi-ha, ti kwa nkpu, nākwa ákwá, nēru kwa újú, si, Ahuhu, ahuhu, obodo uku ahu, nke ndi nile ndi nwere ubọ-ha n'oké osimiri buru ọgaranya nime ya site n'ibi-obi-ya di oké ọnu-ahia! n'ihì na n'otù oge hour ka emere ka ọ tọbọ n'efu.

<sup>20</sup> Ka obi nātọ gi utọ n'isi ya, gi elu-igwe, na unu ndi nsọ, na unu ndi-ozì, na unu ndi-amuma; n'ihì na Chineke kpere ikpé-unu n'aru ya.

<sup>21</sup> Otù mọ-ozì nke di ike we būru nkume, dika oké nkume-igwe-nri, we tubà ya nime oké

osimiri, si, Otú a ka agātuda Babilon, bú obodo uku ahu, n'oké ọdida, agaghi-ahu kwa ya ọzọ ma-ọli.

<sup>22</sup> Agaghi-anu kwa olu ndi nākpọ ubọ-akwara na ndi nākpọ ubọ ọzọ na ndi nēbu ọjà na ndi nāfù opì nime gi ọzọ ma-ọli; agaghi-ahu kwa onye-òkà ọ bula, nke nēme ñkà ọ bula, nime gi ọzọ ma-ọli; agaghi-anu kwa olu nke nkume-igwe-nri nime gi ọzọ ma-ọli;

<sup>23</sup> Ihè nke oriọna agaghi-enwu kwa nime gi ọzọ ma-ọli; agaghi-anu kwa olu nke onye nālu nwunye ọhu na nke nwanyi anālu ọhu nime gi ọzọ ma-ọli: n'ihì na ndi-ahia-gi buri ndi-amadi nke uwa; n'ihì na ewere igwọ-nsi-gi duhie mba nile.

<sup>24</sup> Ọ bu kwa nime ya ka ahuru ọbara nke ndi-amuma na nke ndi nsọ, na nke ndi nile ebuworo n'elu uwa.

## ISI 19

**M**be ihe ndia gasiri m'we nu ihe dika oké olu nke oké ìgwè ndi nọ n'elu-igwe, nāsi, Halleluya; Nzọputa nile na otuto nile na ike nile nādiri Chineke-ayi:

<sup>2</sup> n'ihì na ikpé-Ya nile bu ezi-okwu buru kwa ikpé ziri ezi; n'ihì na O kpere oké nwanyi ahu nākwa iko ikpé, bú nwanyi nke were ikwa-iko-ya mebie uwa, Ọ bọ-kwa-ra ọbọ ọbara ndi-orù-Ya n'isi-ya.

<sup>3</sup> Nke mere ya abua ha we si, Halleluya. Anwuru-ọku-ya nārigo elu rue mbe nile ebighi-ebi.

<sup>4</sup> Orú ndi-okenye na anọ ahu na ihe anọ ahu nke di ndu we da n'ala, kpọ isi ala nye Chineke, bú Onye nānọkwasi n'oché-eze ahu, si, Amen; Halleluya.

<sup>5</sup> Otù olu we site n'oché-eze ahu da, si, Nētonu Chineke-ayi, unu ndi-orù-Ya nile, ndi nātu egwu Ya, ndi ntà na ndi uku.

<sup>6</sup> M'we nu ihe dika olu nke oké ìgwè ndi, di kwa ka olu ọtutu miri, di kwa ka olu ébè-elu-igwe di ike, nāsi, Halleluya: n'ihì na Onye-nwe-ayi Chineke-ayi, Onye puru ime ihe nile, nābu eze.

<sup>7</sup> Ka ayi nūria ọnu, ka obi nātọ kwa ayi utọ nke-uku, ka ayi were kwa otuto nile nye Ya: n'ihì na ọlulu-nwunye nke Nwa-aturu ahu abiawo, nwunye-Ya edoziwo kwa onwe-ya.

<sup>8</sup> Ewe kweyere ya ka o ọkwasị onwe-ya ezi ákwà ọcha nēnwu enwu, nke di kwa ọcha: n'ihì na ezi ákwà ọcha ahu bu ezi omume nile nke ndi nsọ.

<sup>9</sup> O we sim, De akwukwọ, Ngozi nādiri ndi akpọworo ibia na nri-anyasi ọlulu-nwunye nke Nwa-aturu ahu. O we sim, Ndia bu okwu nke Chineke kwuru n'ezie.

<sup>10</sup> M'we da n'ala n'iru ukwu-ya ikpọ isi ala nye ya. O we sim, Lezi anya ka i ghara ime ya: abum orù-ibe-gi, buru kwa orù-ibe nke umu-nna-gi nke nwere àmà nke Jisus: kpọ isi ala nye Chineke: n'ihì na àmà nke Jisus bu mọ nke amuma.

<sup>11</sup> M'we hu elu-igwe ka o gheworo oghe; ma le, inyinya ọcha di, na Onye nānọkwasi ya, bú Onye anākpọ Onye kwesiri ntukwasi-obi na Onye-ezi-okwu; ọ bu kwa n'ezì omume ka Ọ nēkpe ikpé, nēbu kwa agha.

<sup>12</sup> Anya-Ya abua buru kwa ire ọku, Ọ nēkpu kwa ọtutu okpu-eze n'isi-Ya; O nwe-kwa-ra aha edeworo, nke ọ nādighi onye ọ bula matara, ma-ọbughi Ya onwe-ya.

<sup>13</sup> Ebọkwasiwo kwa Ya uwe nke efesaworo ọbara: akpọwo kwa aha-Ya Okwu Chineke.

<sup>14</sup> Usu nile nke ndi-agma ndi di n'elu-igwe we so Ya n'elu inyinya ọcha, nēyi ezi ákwà ọcha, nke di ọcha nēnwu kwa enwu.

<sup>15</sup> Mma-agma di nkọ nēsi kwa n'ọnu-Ya puta, ka O we were ya tiḅue mba nile: Ya onwe-ya gēwere kwa nkpa-n'aka nke ìgwè zùà ha dika aturu: Ya onwe-ya nāzọ kwa ebe-nzọcha-nkpuru-vine nke manya nke ọnuma nke iwe Chineke Onye puru ime ihe nile.

- <sup>16</sup> O nwe-kwa-ra aha edekwasiworo n'elu uwe-Ya na n'elu apata-ukwu-Ya, EZE kachasi NDI-EZE nile, NA ONYE-NWENU kachasi NDI-NWENU nile.
- <sup>17</sup> M'we hu otù mọ-ozì ka ọ nēguzo nime anyanwu; o we were oké olu tie nkpu, nāsi nnunu nile nke nēfe n'etiti elu-igwe, Bianu, zukọ iri oké nri-anyasi nke Chineke;
- <sup>18</sup> ka unu we rie anu-arụ ndi-eze, na anu-arụ ndi-ọchi-agma, na anu-arụ ndi di ike, na anu-arụ inyinya na nke ndi nānọkwasi ha, na anu-arụ madu nile, ma ndi nwere onwe-ha ma ndi-orù, ma ndi ntà ma ndi uku.
- <sup>19</sup> M'we hu anu-ọhia ahu, na ndi-eze uwa, na usu nile nke ndi-agma-ha, ka ha zukọrọri ibu agha megide Onye ahu Nke nānọkwasi inyinya ahu, megide kwa usu-ndi-agma-Ya.
- <sup>20</sup> Ewe jide anu-ọhia ahu, ya na onye-amuma ugha ahu nke nēme ihe-iriba-ama ahu n'iru ya, bú nke o ji duhie ndi natarari akàrà nke anu-ọhia ahu, na ndi nākpọ isi ala nye ihe-oyiyi-ya: ewe tubà ha abua na ndu nime ọdọ ọku ahu nke ji brimstone nēre:
- <sup>21</sup> ewe were mma-agma nke Onye ahu nānọkwasi n'inyinya ahu, bú mma-agma ahu nke si n'ọnu-Ya puta, ọue ndi ọduru: nnunu nile we rijuru afo site n'anu-arụ-ha.

## ISI 20

**M'**we hu mọ-ozì ka o nēsi n'elu-igwe ridata, nēji nkpisi-ugodi nke abyss ahu n'aka-ya, ya na oké nkporọ.

<sup>2</sup> O we jide dragon ahu, bú agwọ ochie ahu, onye bu Ekwensu na Setan, o we ke ya ahu nnù arọ abua na ọgu iri,

<sup>3</sup> we tubà ya nime abyss ahu, mechie ya, kà kwa ya akàrà n'elu ya, ka o we ghara iduhie mba nile ọzọ, rue mọe nnù arọ abua na ọgu iri ahu gāgwusi: mọe arọ ndia gasiri aghaghi itọpu ya nwa oge.

<sup>4</sup> M'we hu oche-eze, ha we nọkwasi ha, we nye ha ikpé: m'we hu nkpuru-obi nke ndi ebipururi isi n'ihì àmà Jisus, na n'ihì okwu Chineke, ndi ahu nọ kwa, bú ndi nākpọghi isi ala nye anu-ọhia ahu, ma-ọbu ihe-oyiyi-ya, ndi nānataghi kwa akàrà-ya n'egedege-iru-ha na n'aka-ha; ha we di ndu, so kwa Kraist buru eze nnù arọ abua na ọgu iri.

<sup>5</sup> Ndi ọduru n'etiti ndi nwuru anwu adighi ndu rue mọe nnù arọ abua na ọgu iri ahu gāgwusi. Nka bu nbilite-n'ọnwu mbu.

<sup>6</sup> Ngozi nādiri ya, ọ di kwa nsọ, bú onye nwere òkè nime nbilite-n'ọnwu mbu ahu: ọnwu nke-abua ahu enweghi ike n'ebe ndia nọ; kama ha gābu ndi-nchu-àjà nke Chineke na nke Kraist, ha gēsó kwa Ya buru eze nnù arọ abua na ọgu iri ahu.

<sup>7</sup> Ma mọe nnù arọ abua na ọgu iri ahu gāgwusi, agātọpu Setan n'ulo-nkpọrọ-ya,

<sup>8</sup> ọ gāputa kwa iduhie mba nile ndi di na nkuku anọ nke uwa, bú Gog na Megog, ime ka ha zukọ ibu agha ahu: ndi ọnu-ọgugu-ha ra ka ájà nke oké osimiri.

<sup>9</sup> Ha we rigo n'obodobo uwa, nọgide ọmuma-ulo-ikwū ndi nsọ gburugburu, ya na obodo ahu nke ahuworo n'anya: ọku we si n'elu-igwe ridata, ripia ha.

<sup>10</sup> Ekwensu ahu nke nēduhie ha, atubàrà ya nime ọdọ ọku na brimstone, ebe anu-ọhia ahu na onye-amuma ugha ahu nọ kwa; agēmekpa kwa ha aru ehie na abali rue mọe nile ebighi-ebi.

<sup>11</sup> M'we hu oké oche-eze di ọcha, na Onye nānọkwasi ya, Onye uwa na elu-igwe ọapuru n'iru Ya; ahughi kwa ebe ọ bula nye ha.

<sup>12</sup> M'we hu ndi nwuru anwu nile, ndi uku na ndi ntà, ka ha nēguzo n'iru oche-eze ahu; ewe saghe akwukwọ di iche iche: asaghe-kwa-ra akwukwọ ọzọ, nke bu akwukwọ nke ndu: ewe kpe ndi nwuru anwu ikpé site n'ihe nile edereri n'akwukwọ ahu di iche iche, dika ọlu nile ha si di.

<sup>13</sup> Oké osimiri we nyeghachi ndi nwuru anwu di nime ya; ɔnwu na Hedis nyeghachi-kwa-ra ndi nwuru anwu di nime ha: ewe kpe ha ikpé n'otù n'otù dika ɔlu nile ha si di.

<sup>14</sup> Ewe tubà ɔnwu na Hedis nime ɔdɔ ɔku ahu. Nka bu ɔnwu nke-abua ahu, bú ɔdɔ ɔku ahu.

<sup>15</sup> ɔ buru kwa na ahughi onye ɔ bula ka edereri aha-ya n'akwukwɔ nke ndu ahu, ewe tubà ya n'ɔdɔ ɔku ahu.

## ISI 21

**M'**we hu elu-igwe ɔhu na uwa ɔhu: n'ihì na elu-igwe mbu ahu na uwa mbu ahu gabigarari; oké osimiri adighi kwa ɔzɔ.

<sup>2</sup> M'we hu obodo nsɔ ahu, bú Jerusalem ɔhu, ka ɔ nēsi n'elu-igwe ridata, site n'ebe Chineke nɔ, edoziwo ya dika nwanyi anālu ɔhu nke achɔworo ya nma nye di-ya.

<sup>3</sup> M'we nu oké olu ka ɔ nēsi n'oché-eze ahu dà, si, Le, ũlɔ-ikwū nke Chineke diyere madu, ɔ gēbiye-kwa-ra ha, ha onwe-ha gābu kwa ndi nke Ya, Chineke Onwe-ya gānyoye-kwa-ra ha, buru kwa Chineke-ha:

<sup>4</sup> ɔ gēhichapu kwa anya-miri nile ɔ bula n'anya-ha; ɔnwu agaghi-adi kwa ɔzɔ; iru-újú ma-ɔbu ikwa-ákwá ma-ɔbu aru-ufu agaghi-adi kwa ɔzɔ: ihe ngbu nile agabigawo.

<sup>5</sup> Onye ahu Nke nānɔkwasi n'oché-eze ahu we si, Le, anameme ihe nile ka ha di ɔhu. O we si, De akwukwɔ: n'ihì na okwu ndia kwesiri ntukwasi-obi, buru kwa ezi-okwu.

<sup>6</sup> O we sim, Emewo ha. Mu onwem bu Alfa ahu na Omega ahu, nmalite na ɔgwugwu. Mu onwem gēnye onye akpiri nākpɔ nku miri site n'isi-iyi miri nke ndu ahu n'efu.

<sup>7</sup> Onye nēmeri gēketa ihe ndia; M'gābu-kwa-ra ya Chineke, ya onwe-ya gābu-kwa-ram nwa.

<sup>8</sup> Ma ndi nātu ujo, na ndi nēkweghi ekwe, na ndi-árú, na ndi-oɔu-madu, na ndi nākwa iko, na ndi nāgwɔ ísì, na ndi nēkpere arusi, na ndi-ugha nile, òkè-ha gābu nime ɔdɔ ahu nke jì ɔku na brimstone nēre; nke bu ɔnwu nke-abua ahu.

<sup>9</sup> Otù nime ndi-mɔ-ozi asa ahu ndi nwere ɔkwa asa ahu, ndi eboro ibu ihe-otiti asa ikpe-azu, we bia; o we kpayerem uka, si, Biari, M'gēgosi gi nwanyi ahu anālu ɔhu, bú nwunye Nwa-aturu ahu.

<sup>10</sup> O we bupum nime Mɔ Nsɔ ga rue oké ugwu di elu, we gosim obodo nsɔ ahu, bú Jerusalem, ka ɔ nēsi n'elu-igwe ridata, site n'ebe Chineke nɔ,

<sup>11</sup> nēnwe ebube Chineke: ihè ɔ nēnye yiri nkume dikarisiri oké ɔnu-ahia, dika nkume jasper, dika crystal:

<sup>12</sup> o nwe-kwa-ra oké mɔidi di elu; nwe kwa ɔnu-uzɔ-ama iri na abua, nwe kwa ndi-mɔ-ozi iri na abua n'ɔnu-uzɔ-ama ahu; nwe kwa aha edekwasiworo ha, nke bu aha nke ebo iri na abua nke umu Israel:

<sup>13</sup> n'akuku ɔwuwa-anyanwu ɔnu-uzɔ-ama atɔ di; n'akuku Ugwu ɔnu-uzɔ-ama atɔ di kwa; n'akuku Ndida ɔnu-uzɔ-ama atɔ di kwa; n'akuku ɔdida-anyanwu ɔnu-uzɔ-ama atɔ di kwa.

<sup>14</sup> Mɔidi obodo ahu nwe-kwa-ra ntɔ-ala iri na aɔua, n'elu ha ka edereri aha iri na abua nke ndi-ozi iri na abua ahu nke Nwa-aturu ahu.

<sup>15</sup> Onye ahu nke nākpayerem uka nwe-kwa-ra ihe-ɔtùtù, bú amì nke ɔla-edo, ka o we tùa obodo ahu, na ɔnu-uzɔ-ama-ya nile, na mɔidi-ya.

<sup>16</sup> Obodo ahu nwe-kwa-ra nkuku anɔ ra nrata, ogologo-ya ra kwa ka obodobo-ya: o we were amì ahu tùa obodo ahu, orú nnù furlong na nnù iri: ogologo-ya na obodobo-ya na elu-ya ra.

- <sup>17</sup> O we tù m̀bidi-ya, ọ́gu cubit asa na anọ́, dika ọ́tùtù madu si di, ya bu, nke mọ́-ozí.
- <sup>18</sup> Ihe eji lu m̀bidi ahu bu jasper: obodo ahu bu kwa ọ́la-edo anuchara anucha, dika enyo nēnwu enwu.
- <sup>19</sup> Ewerewo nkume nile ọ́ bula di oké ọ́nu-ahia chọ́ ntọ́-ala nke m̀bidi obodo ahu nma. Ntọ́-ala mbu bu jasper; nke-abua bu sapphire; nke-atọ́ bu chalcedony; nke-anọ́ bu emerald;
- <sup>20</sup> nke-ise bu sardonyx; nke-isi bu sardius; nke-asa bu chrysolite; nke-asatọ́ bu beryl; nke-iteghete bu topaz; nke-iri bu chrysoprase; nke-iri-na-otù bu jacinth; nke-iri-na-abua bu amethyst.
- <sup>21</sup> Ọ́nu-uzọ́-ama iri na abua ahu bu pearl iri na abua; eji otù pearl me ọ́nu-uzọ́-ama ọ́ bula nime ọ́nu-uzọ́-ama ahu nile: amá obodo ahu bu ọ́la-edo anuchara anucha, dika enyo nāhu uzọ́.
- <sup>22</sup> Ọ́ dighi kwa ulo nsọ́ ọ́ bula m'huru nime ya: n'ihí na Onye-nwe-ayi Chineke, Onye puru ime ihe nile, Ya na Nwa-aturu ahu, bu ulo nsọ́ ya.
- <sup>23</sup> Anyanwu ma-ọ́bu ọ́nwa adighi kwa obodo ahu nkpà, ka ha mukwasi ya: n'ihí na ebube Chineke nyere ya ìhè, oriọ́na-ya bu kwa Nwa-aturu ahu.
- <sup>24</sup> Mba nile gēwere kwa ìhè-ya jegharia: ndi-eze nke uwa nēwebata kwa ebube-ha nime ya.
- <sup>25</sup> Agaghi-emechi kwa ọ́nu-uzọ́-ama-ya n'ehihie ma-ọ́li (n'ihí na abali agaghi-adi n'ebe ahu):
- <sup>26</sup> ha gēwebata kwa ebube na nsọ́puru nke mba nile nime ya:
- <sup>27</sup> ọ́ dighi kwa ihe ọ́ bula emeruru emeru, ma-ọ́bu onye nēme ihe-árú na ugha, gābà nime ya ma-ọ́li: kama ọ́ bu nání ndi edeworo aha-ha n'akwukwọ́ nke ndu Nwa-aturu ahu.

## ISI 22

- O** we gosim osimiri nke miri nke ndu, nēnwu dika crystal, ka ọ́ nēsi n'oché-eze Chineke na nke Nwa-aturu ahu puta,
- <sup>2</sup> n'etiti amá-ya. N'akuku a na n'akuku nke-ọ́zọ́ nke osimiri ahu ka osisi nke ndu di kwa, nāmi uzọ́ nkpuru iri na abua, nēnye nkpuru-ya n'ọ́nwa n'ọ́nwa: akwukwọ́ osisi ahu bu ihe ime ka aru di mba nile ike.
- <sup>3</sup> Ọ́bubu-ọ́nu ọ́ bula agaghi-adi ọ́zọ́: oché-eze Chineke na nke Nwa-aturu ahu gādi kwa nime ya: ndi-orù-Ya gēfè kwa Ya òfùfè:
- <sup>4</sup> ha gāhu kwa iru-Ya; aha-Ya gādi kwa n'egedege-iru-ha.
- <sup>5</sup> Abali agaghi-adi kwa ọ́zọ́; ìhè oriọ́na na ìhè anyanwu adighi kwa ha nkpà; n'ihí na Onye-nwe-ayi Chineke gēnye ha ìhè: ha ganābu kwa eze rue m̀be nile ebighi-ebi.
- <sup>6</sup> O we sim, Okwu ndia kwesiri ntukwasi-obi, buru kwa ezi-okwu: Onye-nwe-ayi, bú Chineke nke ndi-mọ́ nke ndi-amuma, zite-kwa-ra mọ́-ozí-Ya igosi ndi-orù-Ya ihe nile nāghaghi iputa na m̀be ntà.
- <sup>7</sup> Le kwa, anamabia ọ́sọ́sọ́. Ngozi nādiri onye nēdebe okwu nile nke amuma nke akwukwọ́ a.
- <sup>8</sup> Mu onwem Jọ́n bu kwa onye nānu nāhu kwa ihe ndia. M̀be m'nuru, hu kwa, m'we da n'ala ikpọ́ isi ala n'iru ukwu mọ́-ozí ahu onye nēgosim ihe ndia.
- <sup>9</sup> O we sim, Lezi anya ka i ghara ime ya: abum orù-ibe-gi, buru kwa orù-ibe nke umu-nna-gi, bú ndi-amuma, ha na ndi nēdebe okwu nile nke akwukwọ́ a: kpọ́ isi ala nye Chineke.
- <sup>10</sup> O we sim, Akala okwu nile nke amuma nke akwukwọ́ a akàrà; n'ihí na oge ahu di nso.
- <sup>11</sup> Onye nēme ajọ́ omume, ya me ajọ́ omume ga n'iru: onye ru-kwa-ra inyi, ka eme ka o ru

inyi ga n'iru: onye ezi omume, ya me ezi omume ga n'iru: onye di kwa nsọ, ka edo ya nsọ ga n'iru.

**12** Le, anamabia ọsọsọ; ugwo-olum di kwa n'akam, inyeghachi onye ọ bula dika ọlu-ya si di.

**13** Mu onwem bu Alfa ahu na Omega ahu, onye mbu na onye ikpe-azu, nmalite na ọgwugwu.

**14** Ngọzi nādiri ndi nāsa uwe-nwuda-ha, ka ha we nwe ike n'ebe osisi nke ndu ahu di, si kwa n'onu-uzọ-ama ahu ba nime obodo ahu.

**15** N'azu obodo ka ha di, bú nkita nile, na ndi nile nāgwọ nsi, na ndi nile nākwa iko, na ndi-ọbụ-madu nile, na ndi nēkpere arusi, na onye ọ bula nke nāhu ugha n'anya nēme kwa ya.

**16** Mu onwem, bú Jisus, zitere mọ-ozim iwere ihe ndia ịara unu àmà nye nzukom nile. Mu onwem bu nkporogwu Devid, buru kwa nwa ọ muru, kpakpando nēnwu enwu, nke bu kwa kpakpando ututu ahu.

**17** Mọ Nsọ na nwanyi ahu anālu ọhu nāsi kwa, Bia. Onye nānu, ya si kwa, Bia. Onye akpiri nākpọ kwa nku, ya bia: onye nāchọ, ya nara miri nke ndu ahu n'efù.

**18** Mu onwem nāịara onye ọ bula àmà, bú onye nānu okwu nile nke amuma nke akwukwọ a, si, Ọ buru na onye ọ bula gātukwasiri ha okwu, Chineke gātukwasiri ya ihe-otiti nile nke edeworo n'akwukwọ a:

**19** ọ buru kwa na onye ọ bula gēwepu okwu nime okwu nile nke akwukwọ nke amuma nka, Chineke gēwepu òkè-ya n'osisi nke ndu ahu, wepu kwa òkè-ya n'obodo nsọ ahu, bú ihe edeworo n'akwukwọ a.

**20** Onye ahu Nke nāịa àmà ndia nāsi, E: anamabia ọsọsọ. Amen: bia, Onye-nwe-ayi Jisus.

**21** Ka amara Onye-nwe-ayi Jisus diyere ndi nsọ nile. Amen.

For other languages please go to **[www.wordproject.org](http://www.wordproject.org)**